

பகுதி 1: வழிபாட்டு வழிகாட்டி

01.10.2019 குழந்தை இயேசுவின் புனித தெரேசா - திருப்பலி	02
02.10.2019 புனித காவல் தூதர்கள் - திருப்பலி	03
04.10.2019 அசிசி நகர்ப் புனித பிரான்சிஸ் - திருப்பலி	04
05.10.2019 அருளாளர் ஆல்பர்ட் மர்வெல்லி - திருப்பலி	05
06.10.2019 பொதுக்காலம் 27ம் ஞாயிறு - திருப்பலி	06
07.10.2019 புனித செபமாலை அன்னை திருவிழா - திருப்பலி	08
13.10.2019 பொதுக்காலம் 28ம் ஞாயிறு - திருப்பலி	09
15.10.2019 புனித அவிலா தெரேசா - திருப்பலி	10
18.10.2019 புனித லூக்கா திருத்தூதர் விழா - திருப்பலி	11
20.10.2019 பொதுக்காலம் 29ம் ஞாயிறு - திருப்பலி	13
24.10.2019 அருளாளர் அலோசியஸ் குவனெல்லா	14
27.10.2019 பொதுக்காலம் 30ம் ஞாயிறு - திருப்பலி	15
28.10.2019 புனிதர்கள் சீமோன், யூதா விழா - திருப்பலி	17
29.10.2019 அருளாளர் தொன் மைக்கேல் ரூவா - திருப்பலி	18

பகுதி 2: விசுவாசத்தில் வளர...

1. ஏழ்மையாய் வாழ்ந்த செல்வந்தர் அசிசி நகர் புனித பிரான்சிஸ்	20
2. அக்டோபர் மாத புனித தெரேசாக்கள்	22
3. அருளாளர் ஆல்பர்ட் மர்வெல்லி - வாழ்வு தரும் பாடம்	25
4. திருஅவைச் செய்திகள்	27

பகுதி 1: வழிபாட்டு வழிக்காட்டி**01.10.2019 குழந்தை இயேசுவின் புனித தெரேசா திருப்பலி****முன்னுரை**

திருமதி. டி.லைலா சேவியர்

இறை இயேசுவின் இனியோரே, சிறுசிறு செயல்கள், செபங்கள், ஓறுத்தல் முயற்சிகள் மூலமாகவும் இறைவனை அடையலாம், ஆன்மாக்களை மீட்கலாம் என்பதை எண்பித்துக் காட்டியவர்தான் இன்று நாம் விழாபெடுத்து சிறப்பிக்கும் புனித குழந்தை தெரேசா. இப்புனிதை பிரான்ஸ் நாட்டில் அலன்சோ என்ற ஊரில் பக்தியுள்ள கத்தோலிக்கக் குடும்பத்தில் ஒன்பதாவது குழந்தையாகப் பிறந்தார். குழந்தை உள்ளம், ஆழ்ந்த தாழ்ச்சி, பலிப்பொருளாகத் தம்மைக் கருதி அதன்படி நடப்பது, இறையன்பு, இறைநம்பிக்கை, பிறரன்பு ஆகிய புண்ணியங்களில் தலைச் சிறந்து விளங்கினார். துறவற வாழ்வில் ஒன்பது ஆண்டுகளே இறைப்பணியாற்றினார்.

இருப்பினும் இந்த ஒன்பது ஆண்டுகளிலும் கார்மேல் மடத்தில் சிலுவைகள் நிறைந்த இப்புனிதையின் வாழ்வு ஒரு மறைச்சாட்சி வாழ்விற்குச் சமமாக இருந்தது. இப்புனிதையைப் பொறுத்தமட்டில் சிறியவழி என்பது குழந்தையின் மனநிலையில் இறைவன்மீது நம்பிக்கை வைத்துத் தன்னை முழுமையாகக் கையளிப்பதும், இயேசுவோடு இணைந்து வாழ்வதும் ஆகும். தெரேசா தான் வாழ்ந்த காலத்தில், நகருக்கருகில் பிரான்சினி என்ற குற்றவாளி சிறையில் இருப்பதையும், அவன் இறைவனை வசைமொழிகளால் சபிப்பதையும் கேள்வியுற்று அவன் மனம் திரும்ப அவனுக்காக அதிகமாகச் செபித்தார். சில நாட்களுக்குப்பின் அவன் மனந்திரும்பி சிலுவையை முத்தமிட்டதையும், மனமாற்றத்துடன் இறந்தான் என்பதையும் கேள்வியுற்று மிக்க மகிழ்ச்சியடைந்தார்.

புனித குழந்தை தெரேசா கன்னியர் மடத்திலேயே இருந்தாலும் தனது செப வழியாகிய சிறிய வழியின் மூலம் எண்ணிலடங்கா ஆன்மாக்களை மீட்டார். எனவேதான் இவர் புனித சவேரியாருக்கு இணையாகக் கருதப்பட்டு மறைச்சாட்சியாக வேதபோதக நாடுகளின் பாதுகாவலியாக நியமிக்கப்பட்டார். இவர் எலும்புருக்கி நோயினால் தாக்கப்பட்டு 24ம் வயதில் விண்ணுலகு எய்தினார். புனித குழந்தை தெரேசாவின் விழாவினைச் சிறப்பிக்கும் நாம் இப்புனிதையின் திருவுருவத்தைப் பார்த்து நம்முடைய வேண்டுகளைச் சமர்ப்பித்து, அவரின் புனிதத் தன்மையை உணர்ந்து நம்முடைய வாழ்விலும் சாட்சிய வாழ்வு வாழ இத்திருப்பலியின் வழியாக மன்றாடுவோம்.

நம்பிக்கையாளர்களின் மன்றாட்டு

1. எல்லாம் வல்ல அன்பு இறைவா, இத்திருஅவையை வழிநடத்தும் திருத்தந்தை, ஆயர்கள், குருக்கள், கன்னியர்கள், பொதுநிலையினர் அனைவரும் இயேசு விட்டுச்சென்ற மீட்புப்பணியினை மனந்தளராமலும்,

உற்சாகத்தோடும் தொடர்ந்து பணியாற்றி கிறிஸ்துவின் அரசாட்சியை இவ்வுலகில் நிலைநிறுத்திட அருள்புரிய வேண்டுமென்று உம்மை மன்றாடுகிறோம்.

2. அன்பே உருவான இறைவா, அன்பே எனது தேவ அழைத்தல் என்று கூறி இறைவனுக்குத் தன்னை அர்ப்பணித்த புனித தெரேசாவைப்போல், எம் பங்கின் பெற்றோர்கள் தங்கள் குழந்தைகளை இறைப்பணிக்காகக் கையளிக்க முன்வர வேண்டுமென்று உம்மை மன்றாடுகிறோம்.
3. நன்மையே உருவான இறைவா, சிறிய வழியின் மூலம் புனிதையான குழந்தை தெரேசாவைப்போல நாங்களும் தாழ்ச்சி, பொறுமை, ஓறுத்தல் முயற்சிகள் அனைத்தையும் எங்கள் வாழ்வில் கடைப்பிடித்து புனிதத்தன்மையோடு உம்மைப் பின்பற்றி வாழ வரமருள உம்மை மன்றாடுகிறோம்.

02.10.2019 புனித காவல்தூதர்கள்**திருப்பலி****முன்னுரை**

திருமதி. ராணிசம்பந்தன்

கிறிஸ்து இயேசுவில் பிரியமானவர்களே, இன்றைய தினம் நம்மை நாள்தோறும் இறைவனின் ஞான ஒளியில் காத்து வழிநடத்தும் காவல்தூதர்களை சிறப்பிக்க நம் திருஅவை நம்மை அழைக்கிறது. வானதூதர்கள் கோடான்கோடி பேர் உள்ளனர். அவர்கள் எந்நேரமும் துதித்து போற்றிக்கொண்டே இருப்பவர்கள். அவர்களில் காவல் தூதர்கள் என அழைக்கப்பட்டவர்கள் கடவுளின் கட்டளையை ஏற்று மனிதர்களுக்குக் காவல் நிற்கும் அரிய பணியைச் செய்து வருகிறார்கள். ஒவ்வொரு மனிதருக்கும் ஒவ்வொரு காவல் தூதரை தந்தையாகிய கடவுள் நியமித்துள்ளார் என்றும் அவர் அம்மனிதரின் வாழ்நாள் முழுவதும் அவருடன் இருக்கிறார் என்றும் நம் திருமறை கற்பிக்கிறது.

நம் காவல்தூதர்கள் தீயோனின் தாக்குதல்களிலிருந்தும் ஆன்மாவிிற்கும், உடலுக்கும் ஏற்படக்கூடிய தீமைகளிலிருந்தும் குறிப்பாக, பாவ சந்தர்ப்பங்களிலிருந்தும் நம்மைக் காக்க முயல்கின்றார்கள். புண்ணிய வழியில் நாம் நடக்க நம்மை ஊக்குவிக்குகிறார்கள். நாம் தவறிவிழும் நேரங்களில் நம்மை எழுப்பி உதவி புரிகிறார்கள். நமது நல்ல செயல்களையும் செபங்களையும் கடவுள்முன் சமர்ப்பிக்கின்றார்கள். மரண நேரங்களில் நம்மைக் காப்பாற்றியும், தூயவராய் இறக்கவும் உதவி புரிகிறார்கள். நாம் உத்தரிக்கிற இடத்திற்குச் செல்லும்போது நமக்காகச் செபிக்க மற்றவர்களைத் தூண்டுகிறார்கள். "நாம் பலவீனமான மனிதர்கள். நாம் பயணப்பட வேண்டிய பாதையோ நீண்டது, கடினமானது, நாம் அச்சமுறத் தேவையில்லை. மிகுந்த பிரமாணிக்கமுள்ள விவேகம் நிறைந்த வல்லமைக் கொண்ட காவல்தூதர்களை நம்மை வழிநடத்த விடுவோமானால் நாம் அச்சமின்றி வாழலாம்" என்று புனித எரோணிமுஸ் கூறுகிறார். ஆகவே நம் காவல்தூதர்களுக்கு வணக்கம் செலுத்தி நம்மோடு என்றும் இருக்க இத்திருப்பலி வழியாக செபிப்போம்.

நம்பிக்கையாளர்களின் மன்றாட்டு

1. உலகின் ஒளியே இறைவா, எம் திருத்தந்தை, கர்தினால்கள், ஆயர்கள், குருக்கள், இருபால் துறவியர் அனைவரும் நம் இயேசு நமக்களித்த திருஅவையையும், திருமறைநூலையும் பக்தியுடனும், நம்பிக்கையுடனும், நன்றியுடனும் போற்றி அவற்றின்படி சாட்சியவாழ்வு வாழ வரம் வேண்டி உம்மை மன்றாடுகிறோம்.
2. ஞானத்தின் ஊற்றே இறைவா, எங்கள் ஒவ்வொருவருக்கும் உமது காவல் தூதர்களை அளித்து வழிநடத்தி வருவதற்காக நன்றி. நாங்கள் அவர்களின் குரலுக்குச் செவிமடுத்து வாழும் ஞானத்தைத் தந்தருள வேண்டுமென்று உம்மை மன்றாடுகிறோம்.
3. திருமறைத் தந்த திருநாயகனே, எம் குடும்பத்தில் வளரும் இளம் தலைமுறையினர் சாத்தானின் சோதனைக்குட்படாமல் திருமறை நூலை கையிலெடுத்து பக்தியுடன் பயிலவும் அதன்படி வாழவும் நல்ல சிந்தனைகளை அவர்களுக்கு வழங்குமாறு எங்கள் காவல் தூதர்களின் வழியாக உம்மை மன்றாடுகிறோம்.

04.10.2019 அசிசி நகர்ப் புனித பிரான்சிஸ் திருப்பலி

முன்னுரை

திரு. பிரான்சிஸ் அலாய்சியஸ்

இறை இயேசுவின் அன்பிற்குரிய சகோதர சகோதரிகளே, இன்று திருஅவையானது அசிசி நகர்ப் புனித பிரான்சிஸ் அவர்களின் திருவிழா திருப்பலிக்கு நம்மை அன்புடன் அழைக்கிறது. இப்புனிதர் இத்தாலியில் அசிசி நகரில் 1182ம் ஆண்டு பிறந்தார். இவருடைய தந்தை மிகப் பெரிய செல்வந்தர். ஆகவே, நம் புனிதர் ஆடம்பர வாழ்வு வாழ்ந்தார். பிரான்சிஸ் 1201ல் பெருஜியாவுக்கு எதிரான போரில் இராணுவ வீரராக களம் கண்டு, கைதாகி சிறையில் அடைக்கப்பட்டார். சிறையிலிருந்தபோது ஆன்மீகத்தில் தெளிவு பெற்றார். ஏழைகளுக்கு உதவி செய்ய முன்வந்தார். இவர் ஆலயம் ஒன்றில் செபித்துக் கொண்டிருந்தபோது இயேசு காட்சி கொடுத்து, “எனது ஆலயம் பழுதடைந்து உடைந்து விடும் நிலையில் இருக்கிறது, நீ அதனைப் பழுதுப்பார்” என்றாரெனத்தார்.

1209, பிப்ரவரி 24ம் தேதி நடந்த திருப்பலியில் குருவானவர் மத் 10:9 இறைவார்த்தையைக் குறிப்பிட்டு மறையுரை நிகழ்த்தினார். அதனைக் கேட்டுக்கொண்டிருந்த இப்புனிதர் அனைத்தையும் விட்டுவிட்டு வெறுங்காலுடன் நடக்க ஆரம்பித்தார். இவர் பறவைகளையும், மரங்களையும் இயற்கையையும் அதிகமாக நேசித்தார். தாழ்ச்சி என்ற புண்ணியத்தை மணிமுடியாகச் சூட்டிக் கொண்டார். 1223ம் ஆண்டு கிறிஸ்து பிறப்பு விழாவை ஒரு மாட்டுக்கொட்டிலில் மாடு மற்றும் கழுதையை வைத்து முதன் முதலில் குடில் அமைத்தார். ஆண்டவரே, நான் இறக்கும்முன் உம் பாடுகளை என் உடலில் அனுபவிக்க ஆசைப்படுகிறேன். தாரும் என்று செபித்தபோது இவரது உடலில் இயேசுவின் ஐந்து திருக்காயங்களும்

பதிந்தன. இந்தப் புனிதர் 1226, அக்டோபர் 3ம் நாள் இறந்தார். இவர் “சுற்றுப்புறச் சூழலின் பாதுகாவலர்” என்று அழைக்கப்படுகிறார். இந்தப் புனிதரின் வழியில் நாம் சுற்றுப்புறச்சூழலைப் பாதுகாக்க உறுதியெடுத்து திருப்பலியில் பங்கேற்போம்.

நம்பிக்கையாளர்களின் மன்றாட்டு

1. உமது வார்த்தையை அனுப்பி குணமளிக்கும் இறைவா, திருஅவையை வழிநடத்தும் திருத்தந்தை, ஆயர்கள், குருக்கள், துறவிகள் அனைவரும் பயணம் செய்யும் திருஅவையின் அங்கத்தினர்களாக இருந்து இறைமக்களை இறைவனின் நீதி, நேர்மை போன்ற விழுமியங்களின்படி வழிநடத்த அருள்புரிய வேண்டுமென்று உம்மை மன்றாடுகிறோம்.
2. ஏழைகளின் வாழ்வை மலரச் செய்வரே, உலக நாடுகளின் தலைவர்கள், எம் இந்தியத் தலைவர்கள் அனைவரும் தன்னலமின்றி தொண்டுள்ளம் கொண்டவர்களாய் ஏழை மக்களின் நல்வாழ்வையே மனதில் கொண்டு நீதியின் பாதையில் நேர்மையுடன் பணிசெய்ய நல்ல மனதைத் தந்தருள இறைவா உம்மை மன்றாடுகிறோம்.
3. நற்கருணையில் பிரசன்னமாயிருக்கும் இயேசுவே, குடும்ப வாழ்க்கைப் பயணத்தில் அனைத்து குடும்பத்தினரையும் உம் அன்பின் அரவணைப்பில் சமாதானத்தோடும் ஒற்றுமையோடும் வாழச் செய்தருள வேண்டுமென்றும், உமது பிரசன்னம் ஒவ்வொரு குடும்பத்திலும் தங்கி வழிநடத்த வேண்டுமென்றும் உம்மை மன்றாடுகிறோம்.

05.10.2019 அருளாளர் ஆல்பர்ட் மர்வெல்லி திருப்பலி

முன்னுரை

சலேசிய புனிதர்களின் திருப்பலி புத்தகம்

ஆல்பர்ட் மர்வெல்லி 1918ம் ஆண்டு மார்ச் 21ம் நாள் இத்தாலி நாட்டில் பெராரா என்னும் ஊரில் பிறந்தார். இவர் தனது இளமைப் பருவத்தில் சலேசியர்களால் நடத்தப்பட்ட இளைஞர் மன்றத்திலும் கத்தோலிக்க இயக்கத்திலும் சேர்ந்தார். அங்குதான் இவர் தனது நம்பிக்கையில் முதிர்ச்சியைப் பெற்று தான் புனிதத்தை அடைய வேண்டும் என்று உறுதியான தீர்மானத்தை எடுத்தார். திருத்தந்தை வெளிப்படுத்திய இவரைப் பற்றிய வாழ்க்கைக் குறிப்பிலிருந்து, “இவர் வலிமையும் உறுதியும் கொண்டு விளங்கினார். விளையாட்டுக்களை, குறிப்பாக மிதிவண்டி ஓட்டுவதை அதிகமாக விரும்பினார், மறைக்கல்வியைக் கற்றுக்கொடுத்து, திருத்தூதுப்பணி ஆர்வத்தை வெளிப்படுத்தினார். பிறரன்பைக் கடைப்பிடித்து, அமைதியாகக் காணப்பட்டார்” என அறிகிறோம்.

இத்தாலிய கத்தோலிக்க இயக்கத்தின் உறுப்பினராக இருந்து, புனித வாழ்வு வாழ்ந்து, அருளாளர் நிலையை அடைந்த பியர் ஜியார்ஜியோ பிரசாத்தி (1901-1925) என்பவரை இவர் தனது இளமைப் பருவத்தின் எடுத்துக்காட்டாகத் தேர்ந்துகொண்டார்.

1941ம் ஆண்டில் மர்வெல்லி பொறியியல் வல்லுநர் (Mechanical Engineering) படிப்பை முடித்தவுடன் இரண்டாம் உலகப்போரின் போது இராணுவத்தில் சேர்ந்தார். இராணுவத்திலிருந்து வெளி வந்த பிறகு சில ஆண்டுகளாக பியாட் என்னும் இத்தாலிய மோட்டார் வாகன (Automobile) தொழிற்சாலையில் வேலைச் செய்தார். இரண்டாம் உலகப்போரின் போது ஏழைகளுக்காகத் தன்னையே அர்ப்பணித்து கடினமாக உழைத்தார். இயேசு சொன்னது, செய்ததைப்போல் “பணிவிடை பெறுவதைவிட பணிவிடைப் புரிவதே சிறந்தது” என்பதனை இவர் தம் வாழ்வில் வாழ்ந்து காட்டினார்.

1945ம் ஆண்டு ரிமினி மறைமாவட்ட ஆயர் இவரை கத்தோலிக்க நிபுணர்களை வழிநடத்தும்படி கேட்டுக்கொண்டார். இவர் தன்னுடைய அர்ப்பண வாழ்வை, “கலாச்சாரம் மற்றும் பிறரன்பு” என்ற இரண்டே வார்த்தைகளில் வெளிப்படுத்தினார். இத்தாலிய கத்தோலிக்க பணியாளர்களின் இணை நிறுவனராகப் பணியாற்றியபோது, கட்டுமான பணி செய்யும் பணியாளர்களின் கூட்டுறவுச் சங்கத்தை உருவாக்கினார். அவர் நற்கருணையின்மீது ஆழ்ந்த பக்தி கொண்டு, அதன் மூலம் தனது மீட்புப் பணிக்கும் விடுதலைப் பணிக்கும் தேவையான சக்தியும் வல்லமையும் பெற்றார்.

இவர் 1946ம் ஆண்டு அக்டோபர் 5ம் நாள் நடந்த தேர்தலின்போது வாக்களிக்க வாக்குச் சாவடிக்கு மிதிவண்டியில் சென்ற வழியில் இராணுவ வாகனம் மோத இயற்கை எய்தினார். விண்ணக வாழ்வை இவர் அடைந்தபோது இவருக்கு வயது 28. இவரையும், இவருடன் கத்தோலிக்க இயக்கத்தில் பிறரன்புப் பணிபுரிந்து இறந்த வேறு இருவரையும் திருத்தந்தை இரண்டாம் அருள் சின்னப்பர் 2004ம் ஆண்டு செப்டம்பர் 5ம் நாள் அருளாளர் நிலைக்கு உயர்த்தினார். இவருக்கு திருத்தந்தை “பிறரன்பின் பொறியியல் வல்லுநர்” என்ற சிறப்புப் பட்டத்தையும் வழங்கினார்.

நம்பிக்கையாளர்களின் மன்றாட்டு

1. திருத்தந்தை, ஆயர்கள், குருக்கள் அனைவரும் நல்லாயனாகிய கிறிஸ்து தங்களிடம் ஒப்படைத்த மந்தையை நன்றாகப் பராமரித்து பேணிக்காக்க அவர்களுக்குத் தேவையான அனைத்து உடல் உள்ள நலனைத் தந்து காத்தருள வேண்டுமென்று இறைவா உம்மை மன்றாடுகிறோம்.
2. இளையோரின் முன்னேற்றத்திற்காக அயராது உழைத்து வரும் அனைத்து ஆர்வலர்களும் இளையோரைப் பிறரன்புப் பாதையில் வழிநடத்தி சமுதாய முன்னேற்றத்திற்காகப் பணிபுரியவும், நாட்டுக்காக உழைக்கும் அரசியல் தலைவர்கள் அனைவரும் நீதியிலும், உண்மையிலும் இறையரசின் மதிப்பீடுகளின் அடிப்படையிலான சமூகத்தைக் கட்டியெழுப்பவும் வேண்டுமென்று உம்மை மன்றாடுகிறோம்.

3. நற்கருணைக் கொண்டாட்டத்தின் வழியாக அருளாளர் ஆல்பர்ட் மர்வெல்லியை நினைவு கூறும் நாங்கள் அவரது எடுத்துக்காட்டால் தூண்டப்பெற்று பணிபெறுவதை விடுத்து, தாராளமுடன் பணிபுரியவும், நம்பிக்கையின் வாழ்வுக்கேற்ற நற்செயல்கள் புரியவும் வேண்டுமென்று உம்மை மன்றாடுகிறோம்.

06.10.2019 பொதுக்காலம் 27ம் ஞாயிறு

திருப்பலி

முன்னுரை

திரு. D.V.R. ராஜா

I. அப 1: 2-3, 2: 2-4 II. திமொ 1: 6-8.13-14 லூக் 17: 5-10

அன்பிற்குரிய இறைமக்களே, இன்றையத் திருப்பலியில் பங்கேற்க வந்திருக்கும் அனைவருக்கும் அன்பின் வாழ்த்துகள். இன்றைய திருப்பலியின் கருத்துகள் அனைத்தும் நமது இறைநம்பிக்கையைச் சார்ந்ததாக அமைந்துள்ளன. சாதாரண சூழ்நிலையில் ஆண்டவர் அருளிய ஆவியாரின் துணையோடுதான் நாம் வாழ்ந்து கொண்டிருக்கின்றோம் என்பதை உணர வேண்டும். முதல் வாசகத்தில், நடந்த வன்முறை கொடுமைகள், கொள்ளைக் குறித்து பலமுறை ஆண்டவரிடம் முறையிட்டும் எந்த மாறாதலும் இல்லையென ஆண்டவரிடம் புலம்பி ஆதங்கப்படுகிறார். அதற்கு ஆண்டவர் மறுமொழியாக எல்லாம் அதனதன் காலத்தில் நிறைவேறும். காலம் தாழ்ந்தாலும் நிச்சயம் நிறைவேறும் நம்பிக்கைக்கொள் என்கிறார்.

இரண்டாம் வாசகத்தில் புனித பவுல் ஆண்டவருக்கு நற்சான்று பகர்வது குறித்து கைதியானாலும் வெட்கப்படேன், அவர்மீது நம்பிக்கைக் கொள்வேன் என்கிறார். அதுபோலவே நற்செய்தியிலும் கடுகனவுநம்பிக்கை இருப்பினும் காட்டு அத்திமரத்தை வேரோடு கடலில் தள்ளமுடியும் என்று இயேசு குறிப்பிடுகிறார். இவ்வாறு தொடக்க காலத்தில் ஆபிரகாம் தொடங்கி எத்தனையோ இறைவாக்கினர்கள், சாதாரண மக்கள் என்று எண்ணற்றோர் தங்கள் நம்பிக்கையில் உறுதியாய் நிலைத்திருந்து சாட்சிகளாய்த் திகழ்கின்றனர்.

“ஆற்றலாலும் அல்ல, சக்தியாலும் அல்ல இறைவனால் எல்லாம் கூடும்” என்னும் உணர்வே இறை நம்பிக்கை. ஒருவர் திருஅவைச் சட்டத்திட்டங்களின் பிரமாணிக்கத்தின்படி வாழ்வதால் மட்டுமே இறைவனுக்கு ஏற்புடையவர் ஆவதில்லை. மாறாக, புறக்கண்ணால் காணமுடியாத கடவுளால் எல்லாவற்றையும் செய்ய இயலும் என்னும் உறுதியே இறைநம்பிக்கை. எனவே, நம் கண்முன்னே எத்தனையோ புனிதர்களின் வரலாறுகள் சாட்சிகளாய் உள்ளன. அவற்றை நம் வாழ்வின் மாதிரிகளாய் பின்பற்றி அத்தகைய இறைநம்பிக்கையைப் பற்றிக்கொண்டு எல்லா நலன்களையும் பெற்றுக்கொள்ள இத்திருப்பலியில் பக்தியோடு வேண்டுவோம்.

நம்பிக்கையாளர்களின் மன்றாட்டு

1. அன்பு இறைவா, திருஅவையை வழிநடத்தும் எம் திருத்தந்தைக்குத் தேவையான அனைத்து ஆற்றல்களையும், வல்லமையையும், ஞானத்தையும், நல்ல உடல் உள்ள நலனையும் தந்து உம் மக்களை இறைநம்பிக்கையில் வழிநடத்தத் தேவையான அருள் வரங்களையும் நிறைவாக அளித்தருள வேண்டுமென்று உம்மை மன்றாடுகிறோம்.
2. இரக்கமுள்ள இறைவா, எமது பங்குத் தந்தையை உம்மிடம் ஒப்புக்கொடுக்கிறோம். அவர் எடுக்கின்ற எல்லா முயற்சிகளையும், திட்டங்களையும், ஆசீர்வதிக்கவும், ஆடம்பரக் கொண்டாட்டங்களைக் கடந்து பங்கு மக்களை இறைநம்பிக்கையில் நிலைத்திருக்கச் செய்யும் அருளை அவருக்களித்து ஆசீர்வதிக்கவும் வேண்டுமென்று உம்மை மன்றாடுகிறோம்.
3. தாழ்ச்சியின் பிறப்பிடமே எம் இறைவா, எம் பங்கு மக்களின் எண்ணங்களையும், தேவைகளையும் இறைவன் நீர்தாமே நிறைவேற்றி அவர்கள் எதிர்க்கொள்ளும் முயற்சியில் வெற்றிக் கிடைக்கவும், பிள்ளைகளின் கல்வி, வேலை வாய்ப்பு, திருமணம் யாவும் நல்ல முறையில் அமைந்து மக்கள் அமைதியான உள்ளத்தோடு இறைப் பக்தியில் சிறந்து விளங்க வேண்டுமென்று உம்மை மன்றாடுகிறோம்.
4. நீதியின் அரசரே, இன்றைய பொருளாதார சூழலில் மக்கள் பாதிக்கப்படாமல், அவர்களுக்குத் தேவையான பொருட்கள் அனைத்தும் தடையின்றி கிடைக்கவும், இயற்கை வளங்கள் பாதுகாக்கப் படவும், பயனுள்ள திட்டங்களை வகுத்துச் செயல்படுத்தக் கூடிய நல்ல தலைவர்களைத் தருமாறும் இறைவா உம்மை மன்றாடுகிறோம்.

07.10.2019 புனித செபமாவை அன்னை திருவிழா திருப்பலி முன்னுரை

திரு. ஜீசஸ் மகுட மன்னன்

இறை இயேசுவின் நம்பிக்கையாளர்களே, நமது தாயாம் திருஅவை புனித செபமாவை அன்னையின் திருவிழாவை உலகமெங்கும் கொண்டாடுகிறது. செபமாவை அன்றுமுதல் இன்றுவரை மத, இன வேறுபாடின்றி அனைவராலும் ஏற்றுக்கொள்ளப்பட்டு தனி செபமாகவும், பொதுச் செபமாகவும், குடும்ப செபமாகவும் சொல்லப்படும் ஒரே செபம் என்பதில் எந்த ஐயமுமில்லை. 1213ம் ஆண்டு பிரான்ஸ் நாட்டில் ஆல்பிஜென்சியன் என்ற தப்பறைக் கொள்கையாளர்களை எதிர்த்து செபமாவைச் செபித்ததன் மூலம் “மியூரே” (muret) என்ற இடத்தில் நடந்தபோரில் வெற்றிக் கிடைத்தது. இது 1214ம் ஆண்டு புனித சாமிநாதர் என்பவரால் வளர்க்கப்பட்டது. 1517ம் ஆண்டு அக்டோபர் 7ம் நாள் ஞாயிற்றுக்கிழமை அன்று லெபந்தோ போரில் துருக்கியர் தோற்கடிக்கப்பட்டது இந்த செபமாவையினால்தான். இப்போரில் தலைமைத் தாங்கிய திரு. டான் ஜூவன், இம்மாபெரும் வெற்றிக்குக் காரணம் செபமாவை, செபித்ததினால்தான் என்று உறுதியுடன் கூறினார்.

திருத்தந்தை 5ம் பத்திநாதர் இந்நாளை “வெற்றியின் அன்னை மரியா” என்று பறைச்சாற்றினார். திருத்தந்தை 13ம் கிரகோரியார், இந்நாளை “செபமாவை மாதா திருவிழா” எனக் கொண்டாடப் பிரகடணப்படுத்தினார். போரில் வெற்றிக்கு மட்டுமல்ல, போர் சூழலைக் கட்டுப்படுத்த செபமாவை ஒரு கருவியாக இருந்தது. கி.பி.1915ல் ஆஸ்திரியா நாட்டின்மீது சோவியத் ரஷ்யா பணிப்போர் நடத்திய நேரத்தில், ஆஸ்திரியா நாட்டு மக்கள் செபமாவைமீது நம்பிக்கை வைத்து செபிக்க சோவியத் படைகள் தன்னிச்சையாகவே வெளியேறின. அன்னை தெரேசா எங்கு சென்றாலும், செபமாவையைச் சொல்லிக்கொண்டேயிருப்பார். தம் பணிகளில் பலம் தந்து துணை நின்றதாக சொல்வார். திருத்தந்தை ஆதிரியான் “செபமாவை தீயவனின் சக்தியை விலக்கும்” என்கிறார். எனவே இத்திரு செபமாவையைத் தினந்தோறும் செபித்து தியானிக்கின்றவர்களாய் வாழ அருள்வேண்டி இன்றைய திருப்பலியில் பங்கெடுப்போம்.

நம்பிக்கையாளர்களின் மன்றாட்டு

1. என்றென்றும் வாழும் அன்பு இறைவா, திருஅவையை வழிநடத்தும் திருத்தந்தை பிரான்சிஸ், கர்தினால்கள், ஆயர்கள், குருக்கள், கன்னியர், துறவறத்தார், வேதியர்கள், மற்றும் பொதுநிலையினர் அனைவரும் மக்கள் எங்கெல்லாம் தேவையில் இருக்கின்றார்களோ அங்கெல்லாம் உதவிக்கரம் நீட்டும் நல்ல மனதைத் தந்தருள வேண்டுமென்று உம்மை மன்றாடுகிறோம்.
2. பிறர் வாழ செபிப்போரை ஆசீர்வதிக்கும் இறைவா, எம் நாட்டுத்தலைவர்களின் உடல் உள்ள நலனுக்காகச் செபமாவையை ஒப்புக்கொடுத்து செபிக்கும் தாராள மனதை எங்களுக்குத் தந்தருள வேண்டுமென்று உம்மை மன்றாடுகிறோம்.
3. கடவுளால் இயலாதது ஒன்றுமில்லை என்று உணர வைத்த இறைவா, விசுவாசத்தில் நிலைத்து நின்று மரியாளைப்போல் வாழவும், நிலையான வாழ்வைத் தரும் ஆவிக்குரிய வழியில் செல்லவும், வாழ்வில் ஏற்படும் வறுமை, பிணி, கடன் தொல்லைகள் நீங்கவும், குடும்பங்களைக் காப்பாற்றி பாதுகாக்கவும், இளைய சமுதாயத்தை வழிநடத்தவும், வேலை வாய்ப்புகள் பெருகச் செய்யவும் வேண்டுமென்று உம்மை மன்றாடுகிறோம்.
4. வாழ்வும் வழியுமான அன்பின் இறைவா, அன்னை மரியா, லூர்து நகரில் ஆறாம் காட்சியில் பாவிக்குக்காக வேண்டிக்கொள்ள வேண்டுமென்று பாத்திமா காட்சியின்போது அறிவுறுத்தியதை நாங்களும் உணர்ந்து எங்கள் குடும்ப செபமாவையில் அன்பு, அமைதி, நீதி நேர்மையோடு வாழ்வதற்குத் தேவையான வரமருள வேண்டுமென்று உம்மை மன்றாடுகிறோம்.

13.10.2019 பொதுக்காலம் 28ம் ஞாயிறு திருப்பலி
முன்னுரை

திரு. பிரான்சிஸ் அலாய்சியஸ்

I. 2அர 5: 14-17 II. 2திமொ 2: 8-13 லூக் 18: 1-8

இறைஇயேசுவின் தனித்துக்கொள்ளப்பட்ட அன்புள்ள சகோதர சகோதரிகளே, பொதுக்காலம் 28ம் ஞாயிறு திருப்பலியில் பங்கேற்க நாம் எல்லோரும் அழைக்கப்பட்டுள்ளோம். இன்றைய முதல் வாசகத்தில் தொழுநோயால் அவதிப்பட்ட நாமான் எலிசாவின் வார்த்தைக்குக் கீழ்ப்படிந்து நலம் பெற்று உண்மையான இறைவன் இஸ்ரவேலின் கடவுள் ஒருவரே என்ற நம்பிக்கையை அறிக்கையிடுகின்றோம். இரண்டாம் வாசகத்தில் புனிதபவுலடிகளார் மக்களுக்கு நம்பிக்கையை ஊட்டி, மக்களின் நம்பிக்கையின்மையைப் போக்குகிறார். நற்செய்தியில் இயேசு கிறிஸ்து சமூகத்திலிருந்து ஒதுக்கி வைக்கப்பட்டிருந்த தொழுநோயாளிகளின்மீது இரக்கங்கொண்டு அவர்களுக்கு நலமளிக்கின்றார்.

அந்த தொழுநோயாளிகளைப் பார்த்து, “போய் உங்கள் குருக்களிடம் காட்டுங்கள்” என்று இயேசு சொன்னதும் இயேசுவின் வார்த்தையில் நம்பிக்கைக் கொண்டும், கீழ்ப்படிதல் கொண்டும் குருவிடம் தங்களைக் காட்டுவதற்கு அவர்கள் புறப்பட்டுச் சென்ற நேரத்திலேயே தொழுநோய் நீங்கியது. ஆண்டவர் இயேசு அந்தப் பத்து தொழுநோயாளிகளிடம் இருந்து நன்றியை எதிர்பார்க்கிறார். சுகம் பெற்றவர்களில் ஒரே ஒரு சமாரியன் மட்டும் இயேசுவுக்கு நன்றி சொல்ல வருகிறார். அந்த சமாரியனை இயேசு பாராட்டினார். இன்று நமக்கு ஆண்டவர் செய்து வரும் எண்ணற்ற நன்மைகளுக்கு நாம் பதில் மொழியாக “நன்றி” என்ற வார்த்தை மூலம் நாம் நன்றியுள்ளவர்கள் என்பதை வெளிப்படுத்த இயேசு விரும்புகிறார். இச்சிந்தனையை நம் மனதிலிருத்தி இத்திருப்பலியில் நம்மை முழுமையாக அர்ப்பணித்து நன்றியுள்ளம் கொண்டவர்களாகவும், கீழ்ப்படிதல் உள்ளவர்களாகவும் வாழ உறுதியெடுப்போம், நம்பிக்கையினால் நலம் பெறுவோம்.

நம்பிக்கையாளர்களின் மன்றாட்டு

1. வாழ்வு தரும் உணவே எம் இறைவா, திருஅவையின் வளர்ச்சிக்காகப் பாடுபடும் திருத்தந்தை, ஆயர்கள், குருக்கள், துறவியர் மற்றும் பொதுநிலையினர் அனைவரும் “தாழ்ச்சி” என்னும் புண்ணியத்தை மணிமுடியாகச் சூடிக்கொண்டு புனிதரின் வழியில் திருஅவையை நடத்திச் செல்ல வரமளிக்க வேண்டுகிறோம் உம்மை மன்றாடுகிறோம்.
2. நீதியின் மேலாடையைப் போர்த்தியவரே, நாட்டையாளும் தலைவர்கள், அதிகாரிகள் நீதியுடனும், நேர்மையுடனும் எங்களை வழிநடத்திட வேண்டிய வரத்தை அவர்களுக்கு அளித்தருள வேண்டுமென்று இறைவா உம்மை மன்றாடுகிறோம்.

3. உயிர்வாழ்மிருகங்களை உண்டாக்கியவரே இறைவா, எம் அன்றாட வாழ்வில் நாங்கள் உம் படைப்புகளான பறவைகள், மரங்கள், விலங்குகளை சகோதர சகோதரிகளாக பாவித்து மனிதர்களோடும், இயற்கையோடும் உறவு கொண்டு வாழ வரமருள இறைவா உம்மை மன்றாடுகிறோம்.
4. குணமளிக்கும் மருத்துவரே எம் இறைவா, கொடியநோயான தொழுநோயையே நீர் குணமாக்கினீர், உமக்கு நன்றி செலுத்துகின்றோம். எங்கள் பங்கிலுள்ள அனைத்து நோயாளிகளையும் நீர் ஆசீர்வதித்து குணமாக்க வேண்டுமென்று உம்மை மன்றாடுகிறோம்.

15.10.2019 புனித அலிலா தெரேசா திருப்பலி

முன்னுரை

திருமதி. ராணிசம்பந்தன்

இறைஇயேசுவின் இனிய இறைகுலமே, இன்றைய நாளில் நமது திருஅவை புனித அலிலா தெரேசாவின் விழாவைச் சிறப்பிக்க நம்மை அழைக்கிறது. 1515ம் ஆண்டு ஸ்பெயின் தேசத்தின் அலிலா நகரில் அலான்சோ-பியாட்ரீஸ் என்ற தம்பதியருக்குப் பிறந்தவர்தான் புனித தெரேசாள். அலிலா நகரில் பிறந்ததால் அலிலா தெரேசாள் என்ற பெயரைப் பெற்றார். தன் வாழ்வில் இளமையின் வேகம் காரணமாக உலக ஆடம்பர வாழ்க்கையின் ஈர்ப்பால் இருமுறை அதில் விழ முயன்ற இவரை இவரது தாயின் இறப்பும், தந்தையின் இறப்பும் துறவற வாழ்வைத் தேர்ந்தெடுத்து தன்னை முழுமையாக அதில் அர்ப்பணிக்கவும் ஏதுவாயிற்று. புனித ஜெரோம் எழுதிய திருமுகங்களை அதிகம் படித்ததினால் இறையழைத்தலின் மேன்மையை உணர்ந்து கார்மேல் சபை கன்னியரானார்.

“நான் உங்களை உலகிலிருந்து தேர்ந்தெடுத்து விட்டேன். நீங்கள் உலகை சார்ந்தவர்கள் அல்ல” (யோவா 15:19) என்ற இயேசுவின் வார்த்தையின்படி உலக பெருமை இன்பம் யாவையும் துறந்து அருட்சகோதரியானார். கார்மேல் சபை சகோதரிகள் சாட்சிய வாழ்வு போதுமான அளவுக்கு வாழவில்லை என்பதை தூய ஆவியாரின் தூண்டுதலில் கண்டுணர்ந்து சபையில் பல சீர்த்திருத்தங்கள் கொண்டு வந்தார். 1562ல் தூய வளனார் மடத்தை அலிலா நகரின் புறநகர் பகுதியில் தன் சொந்த செலவில் நிறுவி, அம்மடத்தின் சகோதரிகளுக்கு “காலணி அணியா கார்மேல் சபையினர்” எனப் பெயரிட்டார். எளிமையும் தூய்மையும் கடும் கட்டுப்பாடும் உள்ள அம்மடத்தைப்போல் மேலும் 16 மடங்களை நிறுவினார். அச்சமயம் சிலுவை யோவானைச் சந்தித்து, ஆண் துறவிகள் மத்தியிலும் அக்கட்டுப்பாட்டைக் கொண்டு வந்தார். இதனால் சீர்த்திருத்த சிந்தனையாளர் என்ற பெயர் பெற்றார். இவர் எழுதிய நூல்களில் “வாழ்வு” “நிறைவின் வழி”, “உள் அரண்மனை” என்பன பிரபலமானவை. இவர் 1582ல் அக்டோபர் 4ம் நாள் இறைவனடி சேர்ந்தார். 1622ல் திருத்தந்தை 15ம் கிரகோரி இவரை புனிதர் நிலைக்கு உயர்த்தினார். 1970ல்

திருஅவையில் முதல் பெண் மறைவல்லுநராக பிரகடணப்படுத்தப்பட்டார். இப்புனிதையின் சிந்தனையான “சிறு குற்றத்தையும் விலக்கி வாழும் வரம் தாரும்” என்ற வார்த்தைகளை மனதில் இருத்தி இத்திருப்பலியில் இணைவோம்.

நம்பிக்கையாளர்களின் மன்றாட்டு

1. விண்ணையும் மண்ணையும் படைத்த இறைவா, உம்வழிவரும் திருத்தந்தை, ஆயர்கள், குருக்கள், அருட்கன்னியர்கள், இருபால் துறவியர் யாவரும் தங்கள் தவ வாழ்க்கையின் முக்கியத்துவத்தையும், சேவையின் மகத்துவத்தையும் உணர்ந்தவர்களாய் இயேசுவின் பணியைப் போற்றிச் செயலாற்ற அருள்புரிய வேண்டுமென்று உம்மை மன்றாடுகிறோம்.
2. வல்லமையின் இறையரசே, “அறுவடையோ அதிகம், வேலையாட்களோ குறைவு” என்ற திருமறையின் திருவாசகத்தை மனதிலிருத்தி குருத்துவத்தின் அவசியத்தை உணர்ந்து பெற்றோர்கள் பிள்ளைகளை அர்ப்பணித்து தேவ அழைத்தலுக்கு ஊக்குவிக்கும் மனதை அளிக்கும்படி புனித அவிலா தெரேசாள் வழியாக உம்மை மன்றாடுகிறோம்.
3. எளிமையின் நாயகனே இறைவா, உலக ஆடம்பரங்களைப் பெரிதாக எண்ணாமல் எல்லோருக்கும் உதவும் மனப்பான்மை வளரவும், தன்னலம் கருதாது எளிமையை விரும்பி சேவைப்புரியவும் நல்ல உள்ளம் கொண்ட பொறுப்பாளர்களை எம் தேசத்திற்கு அளிக்க வேண்டுமென புனித அவிலா தெரேசா வழியாக உம்மை மன்றாடுகிறோம்.

18.10.2019 புனித லூக்கா திருத்தூதர் விழா திருப்பலி முன்னுரை

திருமதி. பத்மாவதி

“அறுவடையோ மிகுதி, வேலையாட்களோ குறைவு”

கிறிஸ்துவின் அன்பார்ந்த சகோத சகோதரிகளே, இன்று நமது திருஅவை திருத்தூதர் புனித லூக்கா திருவிழாவைக் கொண்டாடுகிறது. இவர் சிரியாவைச் சேர்ந்த அந்தியோக்கியாவில் கிரேக்க பெற்றோருக்குப் பிறந்தவர். இவர் ஒருமருத்துவர் என்றும் ஓவியர் என்றும் அழைக்கப்படுகிறார். மேலும் இவர் மணமாகாதவர். இவர் பவுலின் இரண்டாம் மூன்றாம் தூதரைப் பயணத்தின்போது உடனிருந்தார். பவுலோடும் சீலாவோடும் மாசிதோனியாவிலுள்ள பிலிப்பில் பணியாற்றினார். எருசலேமில் பவுல் கைது செய்யப்பட்டு சிறையில் இரண்டு ஆண்டுகள் இருந்தபோது கிடைத்த நேரத்தைப் பயன்படுத்தி, நற்செய்தி நூல் மற்றும் திருத்தூது பணி நூல் எழுதுவதற்குத் தேவையான சான்றுகள் தேடிப்பெற்றார். மீட்பு நெருங்கி வந்துவிட்டது மனம்மாறி நற்செய்தியை நம்புங்கள் என்று குறிப்பிட்ட லூக்கா அக்காய என்ற பகுதியில் தன் நற்செய்தியை எழுதியுள்ளார்.

“போயேத்தியாவில் அல்லது பித்தினியாவில் தனது 74ம் வயதில் தூய ஆவியால் நிரப்பப் பெற்றவராக இறந்தார். இன்றைய நற்செய்தி வாசகத்தில் ஆண்டவர் கூறுகிறார், “அறுவடைக்கு தேவையான வேலையாட்களை அனுப்பும்படி அறுவடையின் உரிமையாளரிடம் மன்றாடுங்கள். புறப்பட்டுப் போங்கள். ஓநாய்களிடையே ஆட்டுக்குட்டிகளை அனுப்புவதுபோல் உங்களை நான் அனுப்புகிறேன்.” ஆண்டவர் இயேசு கூறுவதுபோல் நாமும் நமது நற்செய்திப் பணியை எந்தத் துன்பம் வந்தாலும் சிறப்பாகச் செய்ய நல்ல ஆற்றலைத் தரும்படி இத்திருப்பலியில் மன்றாடுவோம்.

நம்பிக்கையாளர்களின் மன்றாட்டு

1. எல்லாம் வல்ல இறைவா, உம்மால் திருப்பொழிவு செய்யப்பட்ட திருத்தந்தை, ஆயர்கள், குருக்கள், கன்னியர்கள், தாம் தேர்ந்தெடுத்ததின் நோக்கத்தினைக் கருத்தில் கொண்டு மக்களை நல்வழியில் நடத்திச் செல்ல நல்ல உடல் உள்ள நலனை அளித்து பாதுகாக்க வேண்டுமென்று உம்மை மன்றாடுகிறோம்.
2. அன்பின் பிறப்பிடமே இறைவா, எந்த வீட்டுக்குள் சென்றாலும் அந்த வீட்டுக்கு அமைதி உண்டாகுக என முதலில் கூறுங்கள் என்றிரைத்த இயேசுவே, எங்கள் வீட்டிலும் நாட்டிலும் அமைதி நிலவ பாடுபடும் நல்லுள்ளத்தை எங்களுக்குத் தருமாறு உம்மை மன்றாடுகிறோம்.
3. கருணையின் இறைவா, காய்ந்து கருகிப்போகும் வயல்வெளிகளையும், விளைச்சலையும் உம் பாதம் சமர்ப்பிக்கின்றோம். அவைகளை ஆசீர்வதித்து செழிப்பாக வளரத் தேவையான நல்ல மழையினைத்தந்து மக்களின் மனங்களில் நிறைந்த மகிழ்வினைக் காண உம்மருளைப் பொழிந்தருள வேண்டுமென்று உம்மைக் கெஞ்சி மன்றாடுகிறோம்.
4. அன்பே உருவான இறைவா, திருத்தூதர்களைப்போன்று மறைப் பணிக்காக தங்களையே தந்திருக்கும் ஒவ்வொருவரையும் ஆசீர்வதித்து அவர்கள் சந்திக்கும் சவால்கள், எதிர்ப்புகள் அனைத்தையும் துணிச்சலுடன் மேற்கொள்ள அருள்புரிய வேண்டுமென்று உம்மை மன்றாடுகிறோம்.

20.10.2019 பொதுக்காலம் 29ம் ஞாயிறு திருப்பலி முன்னுரை

சகோ. மில்லன் அமதி.,

I. விப 17: 8-13 II. 2திமொ 3: 14,4:2 லூக் 18: 1-8

இறையேசுவில் பிரியமானவர்களே, இன்று நாம் பொதுக்காலத்தின் இருபத்தொன்பதாம் ஞாயிறு திருப்பலியைச் சிறப்பிக்கின்றோம். வெற்றியின் இரகசியம் செபம், செபமே ஜெயம் இது தான் இன்றைய இறைவாக்குகளின் மைய கருத்தாகும். ஒவ்வொரு கிறிஸ்தவனும் செப வாழ்வில் நிலைத்திருக்க வேண்டும். உண்மையான ஜெபம் என்றால் என்ன? எப்படி ஜெபிக்க வேண்டும்? என்பதை கற்றுக் கொள்ள நாம் மறந்துவிட்டோம். இன்றைய இளைய தலைமுறையினருக்குக் கற்றுக்

கொடுக்கவும் மறந்துவிட்டோம். காலத்திற்கு ஏற்றவாறு அனைத்தையும் கற்றுக் கொடுத்த நாம், நம் இளைய தலைமுறையினருக்கு ஜெபிக்கக் கற்றுக் கொடுக்கவில்லை. ஏனென்றால் நாம் உலக செல்வங்கள் தான் மகிழ்ச்சியையும், மன நிம்மதியையும் தரும் என்ற எண்ணத்தில் மதி மயங்கிவிட்டோம்.

இன்று நாம் அர்த்தமுள்ள ஜெப வாழ்க்கை வாழ்கின்றோமா? நம் இளம் தலைமுறையினருக்கு ஜெபம் செய்ய கற்றுக் கொடுக்கிறோம் என்பதை சற்று சீர்த்தூக்கிப் பார்க்க அழைக்கப்படுகிறோம். செபத்தினால் ஆகாதது ஒன்றுமில்லை. மருத்துவர்களால் கைவிடப்பட்ட நோயாளிகள் கூட செபத்தினால் மறுவாழ்வு பெற்றிருக்கின்றார்கள். ஏனென்றால் செபத்திற்கு மாபெரும் சக்தி இருக்கின்றது. இந்த சக்தியை நாம் பெற்றுக்கொள்ள வேண்டுமென்றால் நாம் செபத்தில் நிலைத்திருக்க வேண்டும். இன்றைய முதல் வாசகத்தில் மோசே கைகளை உயர்த்தி செபிக்கும் போதெல்லாம் இஸ்ரவேல் மக்கள் வெற்றி பெற்றனர் மோசே கைகளை தளர்த்திய போதெல்லாம் தோல்வியை சந்தித்தனர். மோசே போல் இறைவனை நோக்கிய வாழ்வில் தொடர்ந்து நிலைத்திருந்தால் வெற்றி கிடைக்கும்.

இன்றைய நற்செய்தியில் நமது செபம் இடைவிடாது தொடர்ந்து, மனந்தளராமல், நம்பிக்கையுடன் செபிக்கும் செபமாக இருத்தல் வேண்டும் என்று ஆண்டவர் இயேசு கூறுகின்றார். நமது செபத்தில் வெறும் வேண்டுகல் மட்டும் இல்லாமல் ஆண்டவரை போற்றுவதும், ஆண்டவருக்கு நன்றி கூறுதலும், அவரின் வார்த்தையை தியானித்தலும் இணைந்து இருத்தல் வேண்டும். ஆகையால் செபத்தில் மோசேயைப் போல் நிலைத்திருக்கவும், செபத்தின் மகிமையையும் வல்லமையையும் கற்றுக் கொள்ளவும் தொடர்ந்து இத்திருப்பலியில் மன்றாடுவோம்.

நம்பிக்கையாளர்களின் மன்றாட்டு

1. அன்புத் தந்தையே இறைவா, எம் திருத்தந்தை, ஆயர்கள், குருக்கள், துறவியர்கள் அனைவரும் மோசேயைப்போல செபவாழ்வில் நிலைத்திருந்து அவர்களின் மந்தையாகிய இறைமக்களை செப வாழ்வில் அழைத்துச் செல்ல அருள்புரிய வேண்டுமென்று உம்மை மன்றாடுகின்றோம்.
2. படைகளின் ஆண்டவராம் எம் இறைவா, இன்றைய நற்செய்தியில் கூறப்படும் கைம்பெண்ணைப்போல நாங்கள் அனைவரும் மனம் தளராமல் எப்பொழுதும் நம்பிக்கையுடனும், விடாமுயற்சியுடனும் மன்றாட அருள்புரிய வேண்டுமென்று உம்மை மன்றாடுகின்றோம்.
3. உயர்வான எண்ணங்களையும், சிந்தனைகளையும் கொண்ட தந்தையே உலகில் பல்வேறு நிலைகளில் உள்ள தலைவர்கள் தங்கள் எண்ணங்களையும், சிந்தனைகளையும் உமது விருப்பத்திற்கேற்ப மாற்றியமைத்து புனிதமான அன்புக் கலாச்சாரத்தை ஏற்படுத்த அருள்புரிய வேண்டுமென்று இறைவா உம்மை மன்றாடுகின்றோம்.

4. உன்னதரான தந்தையே இறைவா, உம் மக்களாகிய நாங்கள் செபத்தில் நிலைத்திருந்து எங்கள் பிள்ளைகளையும் செப வாழ்க்கையில் ஈடுபடச் செய்து இம்மண்ணகத்தில் உமது அன்பையும் சமாதானத்தையும் நிலை நாட்டிட அருள்புரிய வேண்டுமென்று உம்மை மன்றாடுகின்றோம்.

24.10.2019 அருளாளர் அலோசியஸ் குவனெல்லா திருப்பலி முன்னுரை

சலேசிய புனிதர்களின் திருப்பலி புத்தகம்

அலோசியஸ் குவனெல்லா 1842ம் ஆண்டு இத்தாலி நாட்டிலுள்ள கம்போடோல்சினோ என்ற இடத்தில் பிறந்தார். கடினமாக உழைக்கவும், ஏழைகளுக்கு உதவவும் தனது சிறுவயதில் கற்றுக் கொண்டார். கத்தோலிக்க இளைஞர் இயக்கத்தை ஆரம்பித்தப் பிறகு 1875ம் ஆண்டு புனித ஜான் போஸ்கோவைச் சந்தித்து, அவரோடு இணைந்து பணிபுரிந்தார். மூன்று வருடங்களாக இவர் சலேசியராக இருந்தபொழுது தூரினில் உள்ள புனித அலோசியஸ் ஆரட்டரியிலும், குவனெயோவில் டிரினிட்டா என்ற இடத்தில் நீப்ரால் கல்லூரியிலும் இயக்குநராகவும் பணியாற்றினார். அவர் இளைஞர்களுக்குக் கற்பிக்கவும், இளம் குற்றவாளிகளையும், முதியோர்களையும் பராமரிக்கவும், இறைப்பராமரிப்பு புதல்வியர் சபையை (Daughters of Divine Providence) நிறுவினார். இதே நோக்கத்திற்காக “அன்பின் ஊழியர்” அவையையும் (Servants of Charity) நிறுவினார். மேலும் 1913ம் ஆண்டு இறப்போருக்கு ஆறுதலாக இருக்க, புனித சூசையப்பரின் பக்த அவையையும் (Pious Union of the Passing of St. Joseph) ஏற்படுத்தினார்.

அவரது எல்லா பணிகளும், செபத்தினாலும், தாழ்ச்சியினாலும் தூண்டப்பெற்று உறுதி பெற்றன. அவர் இளகிய மனம் கொண்டவராய் இருந்தாலும் வலிமையுடனும், பரிவிரக்கம் உள்ளவராயினும் உறுதியுடனும், விவேகமுடையவராக இருந்தாலும் துணிவுடனும் இருந்தார். அவரது பணியானது அர்ப்பணம் நிறைந்ததாகவும், நிலையானதாகவும், நெஞ்சுறுதி சளைக்காத செயல்பாடுகள், தியாக உணர்வு கொண்டவராகவும் இருந்தது. இந்த நற்பண்புகள் எல்லாம் கனிவான இதயத்தாலும் இறைவனில் அசைக்க முடியாத நம்பிக்கையினாலும் பிணைக்கப்பட்டிருந்தன. இவர் 1915ம் ஆண்டு அக்டோபர் 24ம் நாள் கோமோ என்ற இடத்தில் விண்ணக வாழ்வை அடைந்தார். திருத்தந்தை ஆறாம் சின்னப்பர் 1964ம் ஆண்டு அக்டோபர் 25ம் நாள் இவரை அருளாளர் நிலைக்கு உயர்த்தினார்.

நம்பிக்கையாளர்களின் மன்றாட்டு

1. திருஅவையை வழி நடத்தும் எம் திருத்தந்தையை உமது அருள் வரங்களால் நிரப்பி உமக்கென அர்ப்பணிக்கப்பட்ட இவர் ஆற்றலோடு செயல்படத் தேவையான உடல் வலிமையும் மனத்திடமும் ஆரோக்கியமும் தந்து வாழ வரமருளவும் தமது மந்தையைச் சிறந்த முறையில் நடத்திடவும் தேவையான ஆலோசனையும் ஆசீரையும் அருள வேண்டுமென்று இறைவா உம்மை மன்றாடுகின்றோம்.

2. நாட்டின் பல்வேறு அமைப்புகளும், தொண்டு நிறுவனங்களும் பிறரன்புப் பணியை மையமாகக் கொண்டு சமுதாயத்தின் ஒட்டுமொத்த வளர்ச்சிக்காகப் பாடுபடவும், தாங்கள் எடுக்கும் முயற்சிகளும் திட்டங்களும் அனைத்து மக்களையும் குறிப்பாக ஏழை, எளியவர்களையும் சென்றடையவும் வேண்டுகொண்டு இறைவா உம்மை மன்றாடுகிறோம்.
3. பிறரால் வெறுக்கப்பட்டவர்கள் மற்றும் வன்முறையால் நொறுக்கப்பட்டவர்கள் கிறிஸ்துவின் மீட்புப் பலனால் தங்களுக்குத் துன்பம் விளைவித்தோரை மன்னிக்கவும், மனித நேயம் நிறைந்த உலகைப் படைக்கும் எதிர்நோக்கைக் கொண்டு வாழவும் வேண்டுகொண்டு இறைவா உம்மை மன்றாடுகிறோம்.

27.10.2019 பொதுக்காலம் 30ம் ஞாயிறு திருப்பலி

முன்னுரை

திருமதி. ராணிவில்சன்

I. சீரா 35: 12-14, 16-18 II. 2திமொ 4: 6-8,16-18 லூக் 18: 9-14

அன்பு இறைமக்களே, இன்று இறையேசு ஓர் உவமையைக் கூறுகிறார். அவர் எப்போதும் உவமையில்லாத பீசினார். நாம் கூட ஒரு கருத்தைச் சொல்ல வேண்டுமென்றால் ஒரு நிகழ்வையோ அல்லது சிறு கதையைமோ மனதில் வைத்துக் கொண்டு சொல்கிறோம். ஏனென்றால் அப்பொழுதுதான் அது மனதில் பதிந்து செயல்படவும் பெறும். இன்றைய வாசகமும் நற்செய்தியும் நமக்கு அறிவுறுத்துவது என்னவென்றால் இறைவன் ஒருதலை சார்பாக செயல்படமாட்டார். யார் தன்னைத் தாழ்த்தி மனதுருகி வேண்டுகிறார்களோ அவர்கள் அனைத்தையும் பெற்றுக்கொள்வார்கள் என்பது தெளிவாகின்றது. அதிலும் குறிப்பாக கைவிடப்பட்டோர் கைம்பெண்கள் பற்றியும் பார்க்கிறோம். இறைவன் தமக்கு உதவி செய்வார் என்ற மனத்திடம் கொள்வோர் தாம் செய்யும் நல்ல காரியங்களில் தளர்ச்சியடையாமல் தொடர்ந்து செயல்படுவர். இவற்றையே புனித பவுல் அடிகளார், எனது நம்பிக்கையை காத்துக்கொண்டேன், நல்ல போராட்டத்தை போராடினேன் என்று கூறுகிறார். நான் இதைச் செய்தேன், அதை செய்தேன் என தன்னை பெருமைப்படுத்திக் கொள்ளவில்லை.

இதையேதான் இறை இயேசுவும் உவமையாக வீண் பெருமைக் கொள்ளாமல் முழு நம்பிக்கையும் இறைவன்பால் வைத்து தன்னை தாழ்த்தி மனதுருகி வேண்டினால் இறையருள் நமக்கு கிடைக்கும். தீங்கு நம்மை நாடாது. விண்ணரசில் பெரும் பாக்கியம் கிடைக்கும் என்று கூறுகிறார். எனவே நம் தேவைகளையும் விண்ணப்பங்களையும் நம்பிக்கையோடு இத்திருப்பலியில் மன்றாடுவோம்.

நம்பிக்கையாளர்களின் மன்றாட்டு

1. தாயும் தந்தையுமான இறைவா, எம் தாய் திருஅவையின் ஊழியர்களாகிய திருத்தந்தை, கர்தினால்கள், பேராயர்கள்,

ஆயர்கள், அருட்பணியாளர்கள், இருபால் துறவியர்கள் அனைவருமே உம்மை மட்டுமே சார்ந்து உம்மைப்போல் அனைவருக்காகவும் அனுப்பப்பட்டவர்களாகவும் தம்மை அர்ப்பணித்து வாழ வரமருள உம்மை மன்றாடுகிறோம்.

2. அன்பு இறைவா, நாங்கள் எங்கள் குடும்பங்களோடும், உற்றார் உறவினர்களோடும் சேர்ந்து வாழ அழைக்கப்பட்டுள்ளோம். இதில் உம்மையே நாங்கள் அனைவரும் சார்ந்து வாழும் அருள் எங்களில் ஏற்படவும் நாங்கள் எடுக்கின்ற நிலைப்பாடு நேர்மையாக இருக்கவும் அருள்புரியுமாறு உம்மை மன்றாடுகிறோம்.
3. உழைக்க வேண்டுமென்றவரே எம் இறைவா, தொழிற்சாலைகளில் பணிபுரிவோர், விவசாயிகள் இன்னுமுள்ள அனைத்து தொழிலாளர்களும் தாங்கள் உழைக்கும் இடங்களில் எவ்வித ஏற்றத் தாழ்வுமின்றி அவர்களுக்குக் கிடைக்க வேண்டிய உதவிகளும், ஊதியமும் நிறைவாக கிடைக்க அருள்புரிய வேண்டுகொண்டு உம்மை மன்றாடுகிறோம்.
4. ஒதுக்கப்பட்டோருக்காக வந்த இறைவா, எங்கள் குடும்பங்களிலும் சமூகத்திலும் கைவிடப்பட்டோர், ஒதுக்கப்பட்டோர், ஓரங்கட்டப்பட்டோர், கைம்பெண்கள், வாழ்வாதாரமின்றி தவிப்போர் இவர்களின்மீது உமது கருணைக் கண்களைத் திருப்பி வாழ்வின் நிறைவைக் காண உமதருளைப் பொழிந்தருள வேண்டுகொண்டு உம்மை மன்றாடுகிறோம்.

28.10.2019 புனிதர்கள் சீமோன், யூதா விழா திருப்பலி

முன்னுரை

திரு. செபாஸ்டியன்

ஆண்டவரில் அன்புள்ள சகோதர சகோதரிகளே, இன்று திருத்தாதர் புனித சீமோன், மற்றும் யூதா ததேயு இவர்களின் திருவிழாவினை திருஅவை கொண்டாடுகிறது. புனித சீமோன், கானா என்ற இடத்தைச் சார்ந்தவர். இயேசு தண்ணீரை திராட்சை இரசமாக மாற்றிய ஊர். இவர் நற்செய்தியில் பேசியதாக குறிப்பு இல்லை. தீவிரவாதியாகிய சீமான் என்று குறிப்பிடப்படுகிறார். தீவிரவாதத்தால் உரோமையரிடம் இருந்து ஆட்சியைப் பறிக்க ஆசைப்பட்டவர், அக்குழுவைச் சார்ந்தவர். தனது எதிர்ப்பார்ப்புக்கு ஏற்ப இயேசுவை தனது பக்கம் இருக்க ஆசைப்பட்டார். இறுதியில் இயேசுவின் எதிர்ப்பார்ப்புக்கு ஏற்ப இவர் மாறினார். எகிப்து, கிரேன், பாஸஸ்தீன், பெர்சியா பகுதிகளில் நற்செய்தி அறிவித்து வந்தார். இவர் மரம் அறுக்கும் ரம்பத்தால் அறுக்கப்பட்டு இறந்ததாக பாரம்பரியம் கூறுகிறது.

புனித யூதா ததேயு: இவர் சின்ன யாக்கோப்பின் சகோதரர். இயேசுவின் உறவினர். அதிகம் கண்டு கொள்ளப்படாமல் இருந்தவர். "ஆண்டவரே நீர் உம்மை உலகிற்கு வெளிப்படுத்தாமல் எங்களுக்கு வெளிப்படுத்தப்போவதாகச் சொல்கிறீர் ஏன்?" என்று கேட்டவர் (யோவா

14: 22). பரந்த மனப்பான்மையும், பிறரன்பும் நிறைந்து விளங்கியவர். இவர் மெசபட்டோமியா, ஆர்மேனியா, பெர்சியா பகுதிகளில் நற்செய்தி அறிவித்து வந்தார். மறைசாட்சியாக தன் உயிரை ஈந்தார். இவரை கைவிடப்பட்டவர்களின் பாதுகாவலர் என்று திருஅவை அழைக்கிறது. இந்த இரு திருத்தூதர்களிடம் விளங்கிய இறையாட்சியின் உத்வேகம், பரந்த மனப்பான்மை, பிறர் அன்பு நிறைந்த உள்ளம் இவற்றை நமதாக்கிக் கொள்ள அருள்வேண்டி, இப்பலியை வானவர்களோடும், புனிதர்களோடும் சேர்ந்து உருக்கமாக ஒப்புக்கொடுப்போம்.

நம்பிக்கையாளர்களின் மன்றாட்டு

1. அன்பே உருவான இறைவா, எம் திருஅவையை வழிநடத்தும் திருத்தந்தை, ஆயர்கள், குருக்கள், துறவறத்தார் அனைவரும் சீடத்துவத்தின் மேன்மையை உணர்ந்து உற்சாகமாக பணிசெய்திட தூய ஆவியாரை இவர்கள்மீது பொழிய வேண்டுமென்று உம்மை மன்றாடுகிறோம்.
2. ஒற்றுமையின் தலைவரே இறைவா, எம் நாட்டையாளும் தலைவர்களும், ஆட்சியாளர்களும் உமது விருப்பத்தை அறிந்து இறைமாண்புடன் தூய்மையோடும், நேர்மையோடும் மதவெறி, மொழிவெறி இன்றி மனிதநேயத்துடன் நல்லாட்சிப் புரிந்திட உம்மை மன்றாடுகிறோம்.
3. வாழ்வளிக்கும் வள்ளலே, எம் பங்கில் உள்ள அனைத்து குடும்பங்களும், பிறர் அன்பிலும், பரந்த மனப்பான்மையிலும் சிறந்து விளங்கவும், பல்வேறு துன்பங்கள், துயரங்கள், ஏழ்மை, வறுமை, முதுமை, தனிமை, சிறைவாசம் என்று பல நிலைகளில் வாடுவோர் வாழ்வில் நிறைவும் மன அமைதியும் பெறவும் வேண்டுமென்று இறைவா உம்மை மன்றாடுகிறோம்.
4. அன்பின் இறைவா, உமக்கு பணிச்செய்வதே தங்களின் வாழ்வாகக் கொண்டு வாழ்ந்த எம் புனிதர்களைப்போன்று நாங்களும் உமது பணி செய்து உம் அரசை நிலைநாட்ட அருள்புரியுமாறு உம்மை மன்றாடுகிறோம்.

29.10.2019 அருளாளர் தொன் மைக்கேல் ரூவா திருப்பலி

முன்னுரை

சலேசிய புனிதர்களின் திருப்பலி புத்தகம்

அருளாளர் தொன் மைக்கேல் ரூவா 1837ம் ஆண்டு ஜூன் 9ம் நாள் தூரின் நகரில் பிறந்தார். 1852ம் ஆண்டு வல்தோக்கோவில் இருந்த தொன் போஸ்கோ நடத்திய ஆரட்டரியில் சேர்ந்தார். இவர் 1855ம் ஆண்டு மார்ச் 25ம் நாள் சலேசிய சபையில் சேர்ந்து, 1860ம் ஆண்டு குருவாக திருநிலைப்படுத்தப் பெற்றார். அதன்பின் தொன் போஸ்கோவிற்கு உறுதுணையாக இருந்து 1865ம் ஆண்டு அவருக்கு உதவியாளராக பொறுப்பேற்றார். தனது பணியைச் சிறப்பாகச் செய்ததாலும், 1884ம் ஆண்டு திருத்தந்தை 13ம் சிங்கராயர் இவரை தொன் போஸ்கோவிற்கு

அடுத்ததாக சலேசிய சபைத் தலைவராக நியமிக்கலாம் என்று பரிந்து பேசியதாலும் 1888ம் ஆண்டு அவைத் தலைவராக நியமிக்கப்பட்டார்.

இவர் சட்டங்களைச் சரியாக கடைப்பிடித்ததால் “வாழும் அறநெறி” (The Living Rule) என்றும், தந்தைக்குரிய பண்புகளோடு பிறரிடம் பழகியதால் “இரக்கத்தின் தலைவர்” (Sovereign of Kindness) என்றும் இவரை அழைத்தனர். தனது அறிவுக் கூர்மையாலும், தொலைநோக்குப் பார்வையாலும் மாணவர்களுக்கு உடற்பயிற்சி, தொழிற்பயிற்சி, வணிகப் பயிற்சி ஆகியவற்றிற்கான பள்ளிகளை ஆரம்பித்து அவர்கள் தங்குவதற்கு இல்லங்களைக் கட்டினார். சலேசியர்களின் எண்ணிக்கை அதிகமானவுடன் உலகெங்கும் சலேசியர்களை அனுப்பி திருத்தூதுப்பணியைச் செய்ய ஊக்குவித்தார். இவரே 1906ம் ஆண்டு சலேசியர்களை இந்திய நாட்டிற்கு அனுப்பி வைத்தார்.

இவர் 1910ம் ஆண்டு ஏப்ரல் 6ம் நாள் விண்ணக வாழ்வை அடைந்தார். 1972ம் ஆண்டு அக்டோபர் 29ம் நாள் திருத்தந்தை ஆறாம் சின்னப்பரால் இவருக்கு அருளாளர் பட்டம் கொடுக்கப்பட்டது. அப்போது திருத்தந்தை தொன் ரூவாவைப் பற்றி குறிப்பிடும்பொழுது “சலேசிய குடும்பமானது புனித தொன் போஸ்கோவில் தொடக்கமும், தொன் ரூவாவில் தொடர்ச்சியையும் கொண்டுள்ளது. இவர் தனது படிப்பினை புனித தொன் போஸ்கோவிடமிருந்து கற்றுக்கொண்டார். சட்ட நுணுக்கங்களை அவருடைய சட்டத்திட்டத்திலிருந்து தெரிந்துக் கொண்டார். அவரின் புனிதத் தன்மையைத் தானும் பின்பற்றினார். இவர் உண்மையான பாரம்பரியத்தை நிர்ணயித்தார்,” என்று புகழாரம் சூட்டினார்.

நம்பிக்கையாளர்களின் மன்றாட்டு

1. நானே நல்லாயன் என்றவரே, உம் மந்தையாகிய திருத்தந்தை, கர்தினால்கள், ஆயர்கள், குருக்கள், துறவறத்தார் மற்றும் பொதுநிலையினர் அனைவரும் உம்மால் தேர்ந்தெடுக்கப்பட்டு மந்தையைப் பாதுகாக்க அனுப்பப்பட்டவர்கள் என்பதை உணர்ந்தவர்களாய் வாழவும், உம் வழியைப் பின்பற்றி வாழவும், மந்தையை நல்வழியில் நடத்திடவும் வேண்டுமென்று இறைவா உம்மை மன்றாடுகிறோம்.
2. இன்றைய நவீன உலகிலே, மக்கள் கடவுளை ஏற்க மறுத்தல், நுகர்வு கலாச்சாரத்தில் மூழ்குதல், சிற்றின்பங்களைத் தேடுதல் போன்ற சோதனைகளுக்கு இடம் தராமல் நற்செய்தி மதிப்பீடுகளின் அடிப்படையில் தங்களது அன்றாட வாழ்வினை வாழ வரம் தர வேண்டுமென்று இறைவா உம்மை மன்றாடுகிறோம்.
3. இளையோர் தங்களுடைய ஆசிரியர்களின் நல்வழி காட்டுதலால் உமக்கும் அயலாருக்கும் ஏற்ற விதத்தில் ஞானத்திலும், அருளிலும் சிறந்து விளங்கவும், இறையரசின் வருகைக்காக காத்திருக்கும்

நாங்கள் காலத்தின் அறிகுறிகளை அறிந்து, சந்திக்கும் ஒவ்வொரு மனிதரிலும் உம்மையே காணவும் வேண்டுமென்று இறைவா உம்மை மன்றாடுகிறோம்.

பகுதி - 2: விசுவாசத்தில் வளர...

ஏழ்மையாய் வாழ்ந்த செல்வந்தர் அசிசி நகர் புனித பிரான்சிஸ்

திரு. டே. ஆக்னல் ஜோஸ்

அன்பார்ந்தவர்களே, கத்தோலிக்கத் திருஅவை அக்டோபர் 4ம் தேதி அசிசி நகர் புனித பிரான்சிஸின் விழாவைச் சிறப்பிக்கின்றது. செல்வம் மிகுந்த குடும்பத்தில் பிறந்து, ஆடம்பரமாக வாழ்ந்து, இயேசுவைப் பின்பற்றுவதற்காகத் தம்மையே வெறுமையாக்கியதால் ஒரு புனிதராக மாறியவர் பிரான்சிஸ். தமது ஏழ்மைக்கும் எளிமைக்கும் அடையாளமாகவே, “பிரான்சிஸ்” என்ற இவரது பெயரைத் தற்போதைய திருத்தந்தை தமக்குத் தேர்ந்தெடுத்துள்ளார். இத்தாலி நாட்டின் அசிசி நகரைச் சேர்ந்த துணி வணிகர் பியெத்ரோ பெர்னார்தோனே-பிக்கா பூர்லிமோந்த் ஆகியோரின் மகனாக, 1182ம் ஆண்டு இவர் பிறந்தார். திருமுழுக்கு யோவானை மனதில் கொண்டு இவருக்கு, “ஜியோவான்னி” என்ற பெயரை திருமுழுக்கின்போது இவரது தாய் சூட்டினார். அவ்வேளையில் பிரான்சிலிருந்த தந்தைக்கு இந்தப் பெயர் பிடிக்காததால், “பிரெஞ்சுக்காரர்” என்று பொருள்படும் “பிரான்செஸ்கோ” என்று அழைத்தார்.

இதிலிருந்தே நாம் அழைக்கின்ற “பிரான்சிஸ்” என்ற ஆங்கிலப் பெயர் தோன்றியது. செல்வந்தரின் மகனாக வளர்ந்த பிரான்சிஸ், தமது மனம் விரும்பியபடியே அனைத்தும் செய்தார். தலைமைத்துவப் பண்பும் ஆடம்பரத்தில் ஆர்வமும் கொண்டவராகத் திகழ்ந்தார். நண்பர்களோடு இணைந்து இரவு நேர கேளிக்கை விருந்துகளில் நேரத்தைச் செலவிடுவதைப் பொழுதுபோக்காகக் கொண்டிருந்தார். அனைவரும் இவரை அன்பு செய்தார்கள். இவர் எதைச் செய்தாலும் யாரும் கேள்வியே கேட்டதில்லை. இவரது வார்த்தைகளிலே சொல்ல வேண்டும் என்றால், அந்நாட்களில் இவர் பாவத்தில் வாழ்ந்தார்.

பிரான்சிஸை தம்மைப் போன்றே செல்வாக்குள்ள துணி வணிகராக உருவாக்கி விட வேண்டும் என்று இவரது தந்தை விரும்பினார். தந்தையின் விருப்பத்தின்படி இவர் ஒரு சிறந்த வணிகராக உருவெடுத்தார். ஆனால், ஒரு சிறந்த தலைவராக, படைத் தளபதியாக மாற வேண்டும் என்பது இவரது கனவாக இருந்தது. போரின் வழியாகவே எப்போதும் நிலைக்கின்ற மாண்பும் மரியாதையும் கிடைக்கும் என்று இவர் நம்பினார். 1201ல் பெரூஜியாவுக்கு எதிரான போரில் பங்கேற்ற இவர், கைதாகி சிறையில் அடைக்கப்பட்டார். அங்கிருந்த வேளையில் தான் இவருக்கு வாழ்வின் தேடலைக் குறித்த ஒரு புதியப் புரிதல் உருவானது. ஓராண்டு காலத்துக்குப் பிறகு விடுதலை அடைந்த இவர், மீண்டும் துணி

வணிகத்தைத் தொடங்கினார். ஆனால், ஏழைகள்மீது அதிக இரக்கம் கொண்டவராய் மாறினார். ஒருமுறை தம்மிடம் பிச்சை கேட்ட ஒருவருக்கு, ஒருநாள் விற்பனையில் கிடைத்த பணம் முழுவதையுமே இவர் கொடுத்து விட்டார். நண்பர்கள் இவரைப் பாராட்டினாலும், தந்தையிடம் இருந்து வசை மொழியே கிடைத்தது. பின்னர் கொடிய நோயால் பாதிக்கப்பட்ட இவர், கடவுளுக்காக ஏதேனும் செய்ய வேண்டும் என்ற உணர்வைப் பெற்றார். 1205ல் 4ஆம் சிலுவைப் போரில் பங்கேற்கப் புறப்பட்டுச் சென்ற இவர், வழியில் ஏற்பட்ட உள்நுணர்வால் வீடு திரும்பினார்.

அதன் பிறகு நண்பர்களைத் தவிர்த்த இவர், அதிக நேரத்தை செபத்தில் செலவிடத் தொடங்கினார். ஒரு குகைக்குச் சென்று, ஆடம்பர நாட்டத்தால் தாம் செய்த செயல்களுக்காக மனம் வருந்தி அழுதார். நண்பர்கள் இவரிடம், “உனக்கு எந்தப் பெண்ணையாவது திருமணம் செய்து கொள்ளும் ஆசை வந்துவிட்டதா?” என்று கேட்டனர். இவரோ, “ஆம். நீங்கள் யாரும் விரும்பாத, எதிர்பார்க்காத ஒரு பெண்ணை - ஏழ்மையை - திருமணம் செய்து கொள்ளப் போகின்றேன்” என்று பதிலளித்தார். ஒருமுறை நாட்டுப்புறப் பகுதி ஒன்றில் குதிரையில் சென்று கொண்டிருந்த பிரான்சிஸ், தொழுநோயாளர் ஒருவரைக் கண்டார். தமது மனவறுதிக்கு கடவுள் கொடுத்த சோதனையாகக் கருதிய இவர், குதிரை மீதிருந்து கீழிறங்கி அந்த தொழுநோயாளரை அரவணைத்து அவரது கையை முத்தமிட்டார். தமது மனமாற்றத்துக்காக சான் தமியானோ ஆலயத்திற்கு சென்ற இவர், அங்கிருந்த சிலுவையிலிருந்து ஆண்டவரின் குரலைக் கேட்டார். “பிரான்சிஸ், எனது ஆலயத்தின் பழுதை நீக்கு” என்ற கட்டளை இவருக்கு வழங்கப்பட்டது.

முதலில் சான் தமியானோ ஆலயத்தைப் பழுதுபார்க்க கட்டளை வந்ததாக நினைத்த பிரான்சிஸ், துணி விற்பனையில் கிடைத்த பணத்தை அதற்காக கொடுத்தார். இந்தச் செயலை திருட்டாகக் கருதிய இவரது தந்தை, இவரை ஆயர் முன்னிலையில் நிறுத்தி தமது பணத்தைத் திரும்பத் தருமாறு கேட்டார். அந்தப் பணம் அவருக்கு கிடைத்தது, ஆனால் தமது மகனை அவர் இழந்தார். பிரான்சிஸ் தம் உடைகளையும் களைந்து தந்தையிடம் ஒப்படைத்து விட்டு, “என் தந்தை விண்ணகத்தில் இருக்கிறார்” என்று கூறி 1207ல் துறவறத்தை ஏற்றார். பிறகு, வெறுங்கால்களோடு பல இடங்களுக்கு நடந்துச் சென்று மக்கள் எளிமையாக வாழ அழைப்பு விடுத்தார். பிரான்சிஸின் எளிமையால் கவரப்பட்ட பலர், இவரது சீடர்களாக மாறினர். நற்செய்தியின் போதனைகளை ஏற்று, கிறிஸ்துவின் அடிச்சுவட்டில் பயணிக்க முடிவு செய்த இவரும் தோழர்களும் பிச்சை யெடுத்து வாழ்ந்தனர். எளிய குடில்களை உறைவிடமாகக் கொண்டு, ஏழைகளுக்கும் நோயாளர்களுக்கும் உதவி செய்தனர். இவர்களது சபையின் செயல்பாட்டை ஏற்க முதலில் மறுத்த திருத்தந்தை, பின்னர் அனுமதி வழங்கினார்.

ஒருவரையொருவர் அன்பு செய்தும் மதித்தும் வாழ வேண்டுமென்று பிரான்சிஸ் போதித்தார். இயற்கையில் உள்ள கதிரவன், நிலவு, பறவைகள், விலங்குகள், தாவரங்கள் என ஒவ்வொன்றையும் தமது சகோதர சகோதரிகளாக எண்ணி உறவாடினர். பிரான்சிசும் அவரது தோழர்களும், இருவர் இருவராகச் சென்று மக்களுக்கு நற்செய்தி அறிவித்தனர். காலணி கூட அணியாமல் மிகவும் எளிமையாக வாழ்ந்த அவர்கள், தங்களை விடவும் வறியோராய் வாழ்ந்தவர்களுக்கு உணவும் உடையும் கொடுக்கத் தவறியதில்லை. 5ஆம் சிலுவைப் போர் நடைபெற்ற காலத்தில், எகிப்திய சுல்தான் அல் கமீலை சந்தித்து அமைதி ஏற்படுத்த பிரான்சிஸ் முயன்றார். கிறிஸ்தவ கைதிகளைத் துன்புறுத்தக் கூடாது என்ற வாக்குறுதியையும் அவரிடமிருந்து பெற்றார். மேலும் பாலஸ்தீன் நாட்டுக்குச் சென்ற இவர், அங்கு துறவற இல்லம் ஒன்றை அமைக்க முடிவெடுத்தார். பத்து ஆண்டுகளில், “சிறிய சகோதரர்கள்” என்ற இவரது சபை உறுப்பினர்களின் எண்ணிக்கை ஐந்தாயிரமாக உயர்ந்தது. இவர் தமது சபையின் தலைமைப் பதவியை வேறொருவரிடம் ஒப்படைத்தார்.

1223ல் கிராச்சியோ பகுதி குகையில், குடில் அமைத்து கிறிஸ்துமஸ் கொண்டாடும் வழக்கத்தை உருவாக்கினார். சிலுவைப்பாதை பக்தி முயற்சியையும் இவரே தோற்றுவித்தார். 1224 செப்டம்பர் 14ந்தேதி, இயேசுவின் ஐந்து காயங்களையும் இவர் தமது உடலில் பெற்றார். “அமைதியின் கருவியாய் என்னை மாற்றிடும் இறைவா” என்பதே இவர் மனதில் எப்போதும் எழுந்த செபமாக இருந்தது. இயற்கையோடு இணைந்து, ஏழையாக வாழ்ந்து, நற்செய்தியை அறிவித்த இவர் 1226 அக்டோபர் 4ந்தேதி இறந்தார். அமைதியின் கருவியாக வாழ்ந்த அசிசி நகர் புனித பிரான்சிஸின் வாழ்வில் இருந்து நாம் மூன்று முத்தான பாடங்களைக் கற்றுக்கொள்ளலாம். முதலாவது, செல்வந்தராய் பிறந்தாலும் தமது அழைப்பை உணர் கடவுள் நமக்கு வாய்ப்பு வழங்குகிறார். இரண்டாவது, கடவுள் தரும் வாய்ப்பைப் பயன்படுத்தும் எவரும் புனிதராக மாற முடியும். மூன்றாவது, இயற்கையோடும் மனிதரோடும் நல்லுறவைப் பேணும்போது, நாமும் அமைதியின் கருவிகளாகத் திகழ முடியும். புனித பிரான்சிஸைப் பின்பற்றி, நாமும் கிறிஸ்துவின் சீடர்கள் என்பதை, நமது எளிய வாழ்வால் இந்த உலகிற்கு எடுத்துக்காட்ட முயற்சிப்போம்.

அக்டோபர் மாத புனித தெரேசாக்கள்

திரு. புல்லோன் ஜோ லூயிஸ்

புனிதர்கள்... அன்பு, பணிவு, துறவு, தியாகம், இறைப்பற்று, மக்கள் நலம் போன்றவற்றிற்காகத் தங்களின் வாழ்வை அர்ப்பணித்து, சகோதர வாழ்வு வாழ்ந்தார்கள். நம்மில் ஒருவராகப் பிறந்தவர்கள் நம்மைப் பார்த்து “எங்களைப்போல் இருங்கள்” என்று கூறும் தகுதியைப் பெற்றவர்கள். அத்தகுதியைப்பெற்ற தேவனின் திருஅவை மலர்களில் சிறுமலர் குழந்தை

தெரேசாவும், அவிலா தெரேசாவும் தங்களின் புனிதப் பாதையில் மனம் பரப்பியவர்கள், அக்டோபர் மாதத்தின் வசந்தங்கள். இருவரின் பிறந்த நாடு, வாழ்ந்த காலங்கள், இறைவனடி சேர்ந்த வயதும் வேறு வேறு. ஆனால் இருவரும் இணைந்த துறவற சபை கார்மேல் சபை. இவர்கள் செப, தவ வாழ்வில் சிறந்தவர்கள் என்றாலும், சிறுமலர் குழந்தை தெரேசாவின் வாழ்வோ சற்றே வித்தியாசமானது. அவரின் வாழ்வு வெளியுலக வாழ்வு, மாற்றத்தின் வாழ்வு. தான் சேர்ந்த கார்மேல் சபையில் பல நடைமுறைக் குறைகளைக் கண்டு, புதிய நெறிமுறைகளைக் கொண்ட ஓர் கார்மேல் சபையை உருவாக்கினார். இருவருமே பெண்குல மறைவல்லுநர்களாக அறிவிக்கப்பட்டவர்கள்.

சிறுமலர் குழந்தை தெரேசா, பெண் குலத்தின் மூன்றாம் மறைவல்லுநராகவும், அவிலா தெரேசா, பெண் குலத்தின் முதல் மறைவல்லுநராகவும் அறிவிக்கப்பட்டார்கள். இருவரும் புத்தகங்கள் படிப்பதில் ஆர்வமாயிருந்ததுபோல், புத்தகங்கள் எழுதுவதில் திறமை மிக்கவர்களாக இருந்தார்கள். சிறுமலர் குழந்தை தெரேசா, தான் உடல்நலம் சரியில்லாது படுக்கையில் இருந்தபோது, தலைமைச் சகோதரியின் வேண்டுகோளின்படி தமது சுயசரிதையை “ஓர் ஆன்மாவின் வரலாறு” என்ற புத்தகமாக எழுதினார். அதேபோல் அவிலா தெரேசா, அவரின் ஆன்மீக வாழ்வை நாம் கண்டுணரும்படியாய், “நிறை வாழ்வின் வழி” மற்றும் “ஆன்மாவின் கோட்டை” என்ற இரண்டு புத்தகங்களை எழுதினார். இருவருமே, நமக்குப் பாதுகாவலர்களாக நியமிக்கப்பட்டார்கள். சிறுமலர் குழந்தை தெரேசா “வேத போதக நாடுகளின் பாதுகாவலர் என்றும் அவிலா தெரேசா அருள்வேண்டுவோருக்குப் பாதுகாவலர் என்றும் அறிவிக்கப்பட்டார்கள். இருவரின் வாழ்வும் நமக்கு இருவேறு சுவைகளைத் தந்தாலும், நம்மை ஒரே பாதையில் அழைத்துச் செல்கின்றன. அந்தப் பாதையில் முதலில் குழந்தை தெரேசாவைப் பார்ப்போம்.

குழந்தை தெரேசா... லூயி, செலி என்பவர்களுக்கு, பிரான்ஸ் நாட்டில் அலென்கன் என்ற இடத்தில் 1873 ஜனவரி இரண்டாம் நாள் பிறந்தார். சிறு வயது முதலே செபத்தில் ஆர்வமுள்ளவராயிருந்தார். ஒருநாள் கோவிலில் செபித்துக் கொண்டிருக்கையில், செபப் புத்தகத்திலிருந்து ஒரு படம் கீழே விழுந்தது. சிலுவையில் தொங்கிய இயேசு அந்தப் படத்தில் சித்தரிக்கப்பட்டிருந்தார். இயேசுவின் இரத்தம் பலருக்கு வீணாய் போகிறது என்று அன்றிலிருந்து ஏங்கி வாடினர். பிரான்சினி என்ற ஒரு கொலைகாரனை, மனந்திருந்த மறுத்த தூக்குக் கைதியை தனது உணவு, உறக்கம், வேலை, விளையாட்டுக்கள் அனைத்தையும் செபமாக மாற்றி அவனுடைய இறுதி நேரத்தில் மனந்திருந்தச் செய்தார்.

குழந்தை தெரேசா தான் வாழ்ந்த அந்த நான்கு சுவற்றிற்கு இடையில், செபத்தில் கழித்து, அன்னை மரியின் பாதத்தில் அந்த செபங்களையெல்லாம் மலராகச் சாற்றி, மணம் பரப்பி, மரியாள் மூலமாக

புதுமைகள் பல புரிந்து மணம் பரப்பினார். மணம் பரப்பி வருகிறார். இதன் பிரதிபலிப்புத்தான் அவர் மரணப் படுக்கையில் இருக்கும்போது, “நான் இறந்தப்பின் ரோசா மலராகப் பொழிவேன், மோட்சத்தில் இருந்துக்கொண்டு உலகுக்கு நன்மை செய்வேன்” என்று சொன்னபடி புதுமைகள் செய்து வருகிறார். 1877ல் இவன் தாய் இறந்தப்பின் லிசியி நகருக்கு இவரது குடும்பம் நகர்ந்தது. இவருடைய 9 வயது முதல் தமது மூத்த சகோதரிகளைப்போல் கார்மேல் மடத்தில் சேர்ந்து இறைவனுக்கு ஊழியம் புரிய வேண்டும் என்ற குறிக்கோளோடு இருந்தார். ஆனால் இவரின் வயதைக்காட்டி தகுதியில்லை என்று கூறியதோடு, ஆயரிடமிருந்து வயது சலுகைக்கான சலுகைப் பெறவும் அறிவுறுத்தினார் மடத்து குரு. இதற்காகத் தன் தந்தையை உரோமைக்கு அழைத்துச் சென்று திருத்தந்தை 13ம் சிங்கராயரைச் சந்தித்து அவருக்கு 15வயது முடிந்ததும் கார்மேல் மடத்தில் சேர்த்துக்கொள்ள அனுமதி பெற்றார்.

பாவினைக் காப்பாற்றவும், குருக்களுக்காக செபிக்கவுமே நான் கார்மேல் சபையில் சேர்ப்போகிறேன். இயேசுவை நேசிப்பேன், ஆன்மாக்களைக் காப்பாற்றுவதும், இவ்விதம் மக்களை நேசிக்கச் செய்வதுமே பூமியில் எனது ஒரே வேலை. இவர் உலகத்தைத் துறந்து கார்மேல் சபையில் சேர்ந்த நாள் முதல் அருள் வழியில் வளர்ந்தார். துறவற வாழ்வில் ஒன்பது ஆண்டுகளே இறைப்பணி என்றாலும், அந்த 9ஆண்டுகளும் ஆண்டவருக்காகச் சொல்லற்கரிய சிலுவைகளை மிகுந்தப் பொறுமையோடும், மகிழ்வோடும், மனவலிமையோடும் சுமந்து வந்தார். கார்மேல் மடத்தில் சிலுவைகள் நிறைந்த இவரது வாழ்வு ஒரு வேதசாட்சியின் ஒப்பாக இருந்தது. 1887 செப்டம்பர் 30ல் எலும்புருக்கி நோயில் துன்புற்று இறைவனில் நித்திரையானார். திருத்தந்தை 11ம் பயஸ் 1925ம் ஆண்டு இவரை புனிதையாக அறிவித்தார். இவர் நான்கு சுவருக்குள் இருந்துக்கொண்டு செப தபங்களில் ஈடுபட்டு புனித வாழ்வு வாழ்ந்து புனிதையானவர். 1927ல் வேதபோதக நாடுகளின் பாதுகாவலியாக அறிவிக்கப்பட்டார்.

இவர் வாழ்ந்த காலத்திற்கு முன்பே வாழ்ந்தவர்தான் புனித அவிலா தெரேசம்மாள். ஸ்பெயின் நாடு அவிலா என்ற இடத்தின் மண்வாசனைதான் அவிலா தெரேசா. தோன் அலன்சோ சான்செஸ் தெ செபதேவிற்கும் டொன பியட்ரிஸ் என்பவருக்கும் மூன்றாம் மகளாக 1515, மார்ச், 28ல் பிறந்தார். 7 வயதிலேயே புனிதர்களின் வரலாறு அவரை மிகவும் கவர்ந்தது. வேதத்திற்காகக் குருதி சிந்தியவர்கள் மிக எளிதில் விண்ணகத்தைக் கைப்பற்றிக் கொண்டார்கள் என்பதால் இவரும் அந்த ஆசையில் மூர் ஜாதியினரிடையே சென்று மறைப்பரப்புப் பணி செய்து மறைசாட்சியாக முடிவெடுத்தார். ஆனால் அங்குச் செல்ல அனுமதிக்கப்படவில்லை. தாயின் இறப்பிற்குப்பின் 15வது வயதில் இவரது தந்தை இவரை அகஸ்டினியன் மடத்தில் சேர்த்தார். இவர் நோய்வாய்ப்பட்டு,

வீட்டிற்குத் திரும்பினார். இரண்டாம் முறையாய் மடத்தில் சேர்ந்தபோதும் இதே நிலை. இந்த காலக்கட்டத்தில் அவரின் உறவினர் ஒருவர் கொடுத்த செப நூல் ஒன்றை நன்கு பயன்படுத்தியவராய் 3 ஆண்டுகளுக்குப் பிறகு நலம் பெற்றார். இந்த நிலையில் தந்தையிடம் அனுமதி கிடைக்காதபோதும், யாருக்கும் தெரியாமல் 1535 நவம்பர் மாதத்தில் அவிலாவில் இருந்த கார்மேல் மடத்தில் சேர்ந்தார். சில நாட்களுக்குப் பிறகு தந்தையின் அனுமதி கிடைத்தது. அடுத்த வருடமே துறவற வார்த்தைப்பாடு கொடுத்து இயேசுவின் தெரேசா என்று பெயர் பெற்றார். சிறிது நாட்களிலேயே கடும் நோயால் அவதியுற்றார். புனித யோசேப்பிடம் மன்றாடினார்.

தொடர் மருத்துவத்திற்குப் பிறகு ஓரளவு நலம் பெற்றார் செப வழியைத் தேடினார். செபிக்க ஆரம்பித்தார். உடல்நோயும், மனவேதனையும் இவரை வாட்டின. இவரின் துறவற வாழ்வு நீண்டகாலம் இருந்தபோதும் இவரிடம் சில குற்றங்குறைகள் இருந்தன. கடவுளின் அருளுடன் குற்றங்களை அகற்றி புண்ணிய வாழ்வில் முன்னேறத் தொடங்கினார். தூய ஆவியாரால் ஏவப்பட்டு புனித அல்காந்தரா இராயப்பர் போன்ற நல்ல மனிதர்களின் ஆலோசனையுடன் தன் சபையின் சீர்த்திருத்தும் பெரிய வேலையைத் தொடங்கினார். அவிலாவில் தனக்குத் தானமாகக் கிடைத்த ஒரு இடத்தில் 1561ல் புதிய சூழலில் மடம் ஒன்று கட்டினார். அந்தப் புதிய மடத்திற்கு புனித வளனாரைப் பாதுகாவலராகத் தெரிந்துக் கொண்டார். நீடித்த மௌனம், கடுமையான எளிமைத் தனம், காலணிகள் அணியாமையே, புலால் உணவை முற்றிலும் தவிர்த்தல் என புதிய ஒழுங்கு முறைகளைக் கடைப்பிடிக்கத் தான் ஏற்படுத்திய புதிய துறவற மடத்தினருக்கு அறிவுறுத்தினார். இவைகளைத் தாண்டி புனித சிலுவை அருளப்பர் உதவியுடன் புண்ணிய வழியாக குறிப்பிட்ட ஐந்து காரியங்களை கவனிக்க வேண்டும் என்றார். இவருக்கு 65 வயது நடக்கும்போது அவரது சபையில் 17 மடங்கள் காட்சியளித்தன.

“அன்பு மட்டுமே அனைத்திற்கும் ஈடாகிறது” என்று மொழிந்த தெரேசா, 1582 அக்டோபர் 4ம் நாள் தன் இன்னுயிரை நீத்து இறைவனடி சேர்ந்தார். திருத்தந்தை 5ம் பவுல் 1614 ஏப்ரல் 24ல் அருளாளர் பட்டமும், திருத்தந்தை 15ம் கிரகோரியார் 1622 மார்ச் 12ல் புனிதர் பட்டமும் வழங்கினார். திருத்தந்தை 6ம் பவுல் இவருக்கு திருஅவையில் பெண்குலத்தின் முதல் மறைவல்லநர் என்ற பெருமையை அளித்தார். திருஅவையின் வசந்தகால மலர்களாம் இவர்கள், செப தவத்தின் சிறப்பினை அவசியத்தை நமக்கு எடுத்துக் காட்டுகின்றார்கள். செபம், அது நம் உயிர் மூச்சு, ஓர் அன்புறவு, நம்பிக்கையின் வெளிப்பாடு, செபத்தால் உள்ளம் தூய்மையாகிறது என்பதைத் தெளிவாக வாழ்ந்து காட்டியிருக்கிறார்கள். இவர்களே நமது தேவையில் பரிந்து பேசும், இயேசுவிடம் இட்டுச் செல்லும் கருவிகள் என உணர்ந்தவர்களாய், அவர்களின் பணிவாழ்வின் அடையாளங்களை அணிந்துக் கொள்வோம். நம்மோடு வாழும் மனிதர்களில் இருக்கும் புனிதத்தைப் புரிந்துக் கொள்வோம். புனிதத்தின் பாதையில் வாழ முயற்சிப்போம்.

அருளாளர் ஆல்பர்ட் மர்வெல்லி - வாழ்வு தரும் பாடம்

திரு. ஜான் அலெக்ஸ்

ஏழ்மையின் விளிம்பில் இருப்போருக்கு பணியாற்றுவதில் எதையும் தியாகம் செய்ய துணிந்த ஓர் அதிவீரமான இளைஞர் அருளாளர் ஆல்பர்ட் மர்வெல்லி. இரண்டாம் உலகப் போரின் இருளில் ஓளியாய் திகழ்ந்தவர். ஏழையர்களுக்கு உதவி செய்ய இளம் வயதிலேயே கற்றுக்கொண்டவர். அவரது தாயார் எப்போதுமே, “இயேசு வந்திருக்கிறார், அவர் பசியாய் இருக்கிறார்” என்று சொல்லுவார். அவருடைய தட்டில் பாதியை ஒரு ஏழை நபருக்குக் கொடுக்கும் பழக்கத்தை வளர்த்துக்கொண்டார். இவரது குடும்பம் இத்தாலிய நகரமான ரிமினிக்கு 1930ல் குடிபெயர்ந்தது. அங்குள்ள சலேசிய ஆரட்டரி மற்றும் கத்தோலிக்க போராளிகளின் குழுவும் மர்வெல்லியின் விசுவாச வாழ்வைத் தட்டியெழுப்பியது.

“புனிதம் - என்ற ஒரு வார்த்தையில் என் முழு வாழ்க்கையும் அடங்கியுள்ளது” என்று மர்வெல்லி கூறுவார். மர்வெல்லி தனது வளர்பருவத்தில் விளையாட்டுகளில் அதிகம் ஆர்வம் காட்டினார் குறிப்பாக சைக்கிள் ஓட்டுவதில் மிகவும் இன்புற்றார். காலப்போக்கில் 1933ல் தனது தந்தையார் மறைந்த சோகம் அவரையும் அவரது குடும்பத்தையும் ஆட்கொண்டது என்றாலும் இது மர்வெல்லியின் வாழ்வில் ஒரு மாற்றத்தை ஏற்படுத்தியது என்றே சொல்ல வேண்டும். அது முதல் தனது வாழ்வைச் சிறப்பாக ஏற்படுத்திக் கொள்ள முயற்சிகள் மேற்கொண்டார். அதன் தொடர்ச்சியாக பின்வரும் ஆன்மீக அட்டவணையை தனக்காக உருவாக்கிக் கொண்டார்.

“ஓவ்வொரு காலையிலும் நான் அலாரம் ஒலித்தவுடன் எழுந்துவிடுவேன், ஓவ்வொரு நாளும் அரை மணி நேர தியானம், அரை மணி நேரம் விவிலிய வார்த்தைகளை வாசித்தல், முடிந்தவரையில் நேரத்தோடு தினமும் காலையில் திருப்பலிக்குச் சென்று நற்கருணை உட்கொள்ளுதல், ஆன்மீக வழிகாட்டுதலின் படி வாரத்திற்கு ஒருமுறை ஒப்புரவு அருளடையாளம் பெறுதல், தினமும் செபமாலைச் செபித்தல் மற்றும் மதிய நேரத்தில் மூவேளைச் செபம் சொல்லுதல்” இவை அவருக்கு 18 வயதாக இருந்தபோது எழுதப்பட்டன. போலோக்னாவில் உள்ள பல்கலைக்கழகத்தில் பயின்றபோது, அங்குள்ள கத்தோலிக்க குழுவில் இணைந்து சமுதாயத்திற்குப் பல்வேறு வழிகளில் தனது பணியைச் செய்தார். திருத்தூதுவ பணியில் ஆர்வம் மிகுதியாகக் கொண்டு செயல்பட்டார். பின்னர் இத்தாலிய கத்தோலிக்க இயக்கத்தின் உறுப்பினராக இருந்து, புனித வாழ்வு வாழ்ந்து அருளாளர் நிலையை அடைந்த பயிர் ஜியார்ஜியோ பிரசாத்தி என்பவரை இவர் தனது இளமைப்பருவத்தின் முன்மாதிரியாகத் தேர்ந்துக் கொண்டார். பின்னர் இரண்டாம் உலகப் போரின் தாக்குதல்களால் அங்கிருந்து குடும்பத்தோடு வேறு இடத்திற்குப்

புலம்பெயர வேண்டிவந்தது. இருந்தாலும் அங்குள்ளவர்களை அப்படியே விட்டுவிட்டு செல்ல மனமில்லாத மர்வெல்லி, தாக்குதலில் காயமடைந்தவர்களுக்கு உதவுவதற்காக ரிமினிக்குத் திரும்பினார்.

இந்த செயல்பாட்டில் தனது உயிரைப் பணயம் வைத்தார். அது மட்டுமல்ல, இடிபாடுகளில் ஒரு கூடாரத்தைக் கவனித்த மர்வெல்லி, அதையும் உள்ளே இருந்த நற்கருணைப் பேழையும் காப்பாற்ற விரைந்தார். ஆனால் அதற்காக கிட்டத்தட்ட அவர் கொல்லப்பட்டார் என்றே சொல்ல வேண்டும். அவர் ஒவ்வொரு நாளும் இதைத் தொடர்ந்தார், ஏழைகளுக்கும் காயமுற்றோர்களுக்கும் பணி செய்வதை ஒருபோதும் நிறுத்தவில்லை. இத்தாலி மீதான நாசி படையெடுப்பிற்கு பிறகு, யூதர்கள் மற்றும் பிற இத்தாலியர்கள் உட்பட முகாம்களுக்கு அனுப்பப்படுவதையும் மர்வெல்லி அறிந்துகொண்டு அவர்கள் செல்லும் முன்னரே விரைவாகச் சென்று எல்லோரையும் விடுவித்தார்.

மர்வெல்லி தனது நாட்குறிப்பில் போரின் கொடுமைகளைக் குறித்து விரிவாக எழுதி வைத்திருந்தார். 1945ம் ஆண்டு ரிமினி மறைமாவட்ட ஆயர் இவரை கத்தோலிக்க நிபுணர்களை வழிநடத்தும்படி கேட்டுக் கொண்டார். இவர் தன்னுடைய அர்ப்பண வாழ்வை “கலாச்சாரம் மற்றும் பிறரன்பு” என்ற இரண்டே வார்த்தைகளில் வெளிப்படுத்தினார். நற்கருணையின்மீது ஆழ்ந்த பக்தி கொண்டு, அதன்மூலம் தனது மீட்புப் பணிக்கும், விடுதலைப்பணிக்கும் தேவையான சக்தியையும் வல்லமையையும் பெற்றார். 1918ம் ஆண்டு பிறந்த மர்வெல்லி, 1946 அக்டோபர் 5ம் நாள் நடந்த தேர்தலில் வாக்களிக்கச் செல்லும் வழியில் இராணுவ வாகனம் மோதி விபத்துக்குள்ளாகி தனது 28ம் வயதில் இறந்தார். 2004ல் முன்னாள் திருத்தந்தை புனித இரண்டாம் யோவான் பவுல் அவர்களால் மர்வெல்லி அருளாளர் நிலைக்கு உயர்த்தப்பட்டது மட்டுமல்ல, திருஅவையில், “பிறரன்பின் பொறியியல் வல்லுநர்” என்ற சிறப்புப் பட்டத்தையும் பெற்றது சிறப்புக்குரியது.

திருஅவைச் செய்திகள்

சகோ. சுரேஷ் இயேசுபாலன் ச.ச.,

திருஅவைக்கு மேலும் 13 புதிய கர்தினால்கள்

திருஅவைப்பணியிலிருந்து ஓய்வு பெற்று 80 வயதைத் தாண்டியுள்ள மூவரை அவர்களின் சிறப்புப் பணிகளுக்காக கர்தினாலாக உயர்த்தியுள்ளார் திருத்தந்தை. திருஅவையில் ஆற்றிய சிறப்புப் பணிகளுக்கு என 80 வயதிற்கு மேற்பட்ட மூன்று ஆயர்கள் உட்பட, 13 பேரை கர்தினால்களாக அறிவித்தார் திருத்தந்தை பிரான்சிஸ்.

மொசாம்பிக் திருத்தூதுப் பயணத்தை முன்னிட்டு அமைதி ஒப்பந்தம்

திருத்தூதுப் பயண நிகழ்வுகளை துவங்கியுள்ளதை முன்னிட்டு,

அந்நாட்டு அரசுத்தலைவர் Filipe Nyusi அவர்களும் RENAMO அமைப்புத் தலைவர் Ossufo Momade அவர்களும், மொசாம்பிக்கில் ஆறு ஆண்டுகளாக நடைபெற்று வந்த உள்நாட்டுப் போரை முடிவுக்குக் கொண்டு வரவும், இனிமேல் வன்முறையில் ஈடுபடுவதில்லை எனவும் உறுதி கூறப்பட்டது. அந்த ஒப்பந்தம் கையெழுத்திடப்பட்ட உடனேயே, RENAMO அமைப்பில் கடைசியாக இருந்த போராளிகள், தங்களின் ஆயுதங்களைச் சமர்ப்பித்தனர். பின்னர் உரையாற்றிய, MOMADE அவர்கள், பிரச்சனைகளைத் தீர்ப்பதற்கு வன்முறையை ஒரு கருவியாகப் பயன்படுத்த வேண்டும் என்ற மனநிலையைப் புதைத்துவிட்டதாக, நாட்டு மக்களுக்கும், உலகுக்கும் அறிவிப்பதாகக் கூறினார்.

திருத்தந்தையை இந்தியாவிற்கு...

இந்தியாவில் கத்தோலிக்கர் மட்டுமன்றி, நாட்டில் பெருமளவான மக்கள், திருத்தந்தை பிரான்சிஸ் அவர்களைப் பார்ப்பதற்கு பேராவத்தோடு உள்ள வேளை, இந்திய அரசு, அவரை, நாட்டிற்கு வருகைத் தருமாறு அழைப்பு விடுக்க வேண்டுமென்று, மக்களவை உறுப்பினர் ஒருவர் கூறியுள்ளார். இவ்வாறு மக்களவையில் பேசியுள்ள, இந்து மதத்தவரான மக்களை உறுப்பினர் சுரேஷ் கொடி குன்னல் அவர்கள், திருத்தந்தையின் திருத்தூதுப் பயணம், அமைதி, மற்றும் நல்லிணக்கத்தை ஊக்குவிக்கும் என்றும் தெரிவித்தார்.

கும்பலாக அடித்துக் கொல்பவர்களுக்கு கடும் தண்டனை

எவ்வித விசாரணையுமின்றி கும்பலாகச் சேர்ந்து கொலை செய்தலையும், வன்முறையையும் தடை செய்யும் நோக்கத்தில், இராஜஸ்தான் அரசு கொண்டு வந்துள்ள புதிய சட்டத்தை வரவேற்றுள்ளனர் திருஅவை அதிகாரிகள். பாரதிய ஜனதா கட்சி அரசியல்வாதிகளின் கடும் எதிர்ப்பையும் மீறி, ஆகஸ்ட் 5, அன்று இராஜஸ்தான் மாநில அரசு, இச்சட்டத்தைக் கொண்டு வந்துள்ளது. இந்து மதத்தில் போற்றப்படும் பசுக்களைக் காப்பாற்றுவதோடு தொடர்புடைய கொலைகளே பெரும்பாலும் அதிகரித்து வரும் சூழலில், இத்தகைய புதிய சட்டம் இன்றியமையாதது என்று, ஜெய்ப்பூர் ஆயர் ஆசுவால்டு லேவிஸ் அவர்கள் தெரிவித்துள்ளார்.

சுடர் வாசகர் போட்டி - 63 சரியான விடைகள்

1. மத்தேயு நற்செய்தி
2. லத்தீன் மொழியில்
3. சுரேஷ் கொடி குன்னல்
4. புனித அன்னை தெரேசாவின் திருமுழுக்குப் பெயர்
5. டிகொண்டி
6. இயேசு சிலுவையைச் சுமந்து சென்றபோது இவ்வாறு ஆடை ஆபரணங்களை அணியவில்லையே
7. புனித மரியாவின் திருப்பெயர் விழா
8. புனித அன்னை தெரேசா
9. புனித பெரிய கிரகோரி
10. 36
11. லூயி தே மரியாக்
12. யாவேயின் அருங்கொடை
13. பொன்வாய்
14. தஞ்சை வேளாங்கண்ணி அன்னை திருத்தலம்
15. புனித பெரிய கிரகோரி

குலுக்கல் முறையில் பரிசு பெற்றவர்கள்

Mrs. Sylvia Berchmans, Chennai

Sr. Melcquer, Coimbatore

Mr. Soloman, Trichy

சுடர் வாசகர் போட்டி - 64

1. “ஏழ்மையை திருமணம் செய்துக்கொள்ள விரும்புகிறேன்” கூறியது யார்?
2. பாரதிய ஜனதா கட்சி அரசியல் வாதிகளின் கடும் எதிர்ப்பை மீறி இராஜஸ்தான் அரசு எதை தடைசெய்யும் சட்டமாகக் கொண்டுள்ளது?
3. கைவிடப்பட்டவர்களின் பாதுகாவலர் யார்?
4. திருத்தந்தை ஆதிரியான் செபமாலைப் பற்றி என்ன கூறினார்?
5. “கலாச்சாரம் மற்றும் பிறரன்பு” என்று தன் வாழ்வை கூறியவர் யார்?
6. புனித அசிசியார் எதனுடைய பாதுகாவலர்?
7. காவல் துராதர்கள் பற்றி புனித எரோணிமுஸ் என்ன கூறுகிறார்?
8. புனித சவேரியாருக்கு இணையான மறைசாட்சியாக கருதப்பட்ட புனிதர் யார்?
9. திருஅவையின் முதல் பெண் மறைவல்லுநர் யார்?
10. தொன்போஸ்கோவிற்கு அடுத்து சலேசிய சபையின் தலைவர் யார்?
11. புனித அவிலா தெரேசாவை கவர்ந்த இயேசுவின் வார்த்தைகள் எது?
12. வெற்றியின் அன்னை மரியா என்று பறைசாற்றியவர் யார்?
13. அருளாளர் ஆல்பர்ட் மெர்வெல்லி பற்றி திருத்தந்தை வெளிப்படுத்திய கருத்து என்ன?
14. “எனது ஆலயம் பழுதடைந்துள்ளது... அதை பழுதுபார்” யார் யாரிடம் கூறியது?
15. குழந்தை இயேசுவின் புனித தெரேசா எந்த வயதில் இறந்தார்?

அன்பு நிறை வாசகர்களே!

இந்த மாத “சுடர் வாசகர் போட்டி” பதில்களை அக்டோபர் 20ஆம் தேதிக்குள் அனுப்பி வைக்கவும். சரியான பதில்களை எழுதி குலுக்கல் முறையில் தேர்ந்தெடுக்கப்படும் மூன்று பங்கேற்பாளர்களுக்குச் சிறப்புப் பரிசுகள் வழங்கப்படும். (சரியான முகவரியைக் குறிப்பிடவும்)

அடுத்த சுடரில்

பகுதி 1: வழிபாட்டு வழிகாட்டி

அனைத்து புனிதர்கள் விழா
இறந்த அனைவரின் விழா
பொதுக்காலம் 31ஆம் ஞாயிறு
புனித சார்லஸ் பொரோமெயோ
இலாத்தரன் பெருங்கோயில் நேர்ந்தளிப்பு
பொதுக்காலம் 32ஆம் ஞாயிறு
அருளாளர் அர்த்திமிதே சாத்தி
அருளாளர் மதலேனா மொரானோ
பொதுக்காலம் 33ஆம் ஞாயிறு
பேதுரு, பவுல் ஆலயம் நேர்ந்தளிப்பு
கன்னி மரியா காணிக்கையாக அர்ப்பணிப்பு
புனித செசிலியா
பொதுக்காலம் 34ஆம் ஞாயிறு கிறிஸ்து அரசர் பெருவிழா
புனித அந்திரேயா திருத்தூதர்

பகுதி 2: விசுவாசத்தில் வளர...

நல்லோரின் இறப்பு நிலை வாழ்வின் தொடக்கம்
அருளாளர் மதலேனா மொரானோ - வாழ்வு தரும் பாடம்
புனித பேதுரு, பவுல் ஆலயம் சிறப்பு அறிவோம்
திருஅவைச் செய்திகள்

தீபகச் சுடர்

அன்பு வாசகர்களே!

மாதம் தவறாமல் ஒரு பிரதியைப்பெற ஆண்டு சந்தா ரூ. 100/ செலுத்தி உங்கள் பெயரைப் பதிவு செய்துக் கொள்ளுங்கள்.

தீபகம்

தொன்போஸ்கோ மறைப்பணி மையம்
45, லேண்டன்ஸ் சாலை
கீழ்ப்பாக்கம், சென்னை-600 010.
தொலைப்பேசி: 044-26428162.

பெயர்:.....
முகவரி:.....
.....
.....
.....

அக்டோபர் மாதத்திற்கான திருப்பலி வாசகங்கள்

தேதி	நாள்	திருநாட்கள்	வாசகம்	நற்செய்தி
1	செ	குழந்தை இயேசுவின் புனித தெரேசா	2கொரி 10: 17-11: 2	மத் 18: 1-4
2	பு	புனித காவல் தூதர்கள்	விப 23: 20-23	மத் 18: 1-5,10
3	வி		நெகே 8: 1-12	லூக் 10: 1-12
4	வெ	அசிசி நகர்ப் புனித பிரான்சிஸ்	பாளு 1: 15-22	லூக் 10: 13-16
5	ச	புனித மரிய பவுஸ்தீனா கோவாலஸ்கா	பாளு 4: 5-12, 27-29	லூக் 10: 17-24
6	ஞா	பொதுக்காலம் 27ம் ஞாபிறு	I. அபு 1: 2-3,2:2-4 II. திமொ 1: 6-8, 13-14	லூக் 17: 5-10
7	தி	புனித செபமாலை அன்னை	திபு 1: 12-14	லூக் 1: 26-38
8	செ		யோனா 3: 1-10	லூக் 10: 38-42
9	பு	புனிதர்கள் டென்ஸிஸ்/புனித ஜான் லெயோனார்டு	யோனா 4: 1-11	லூக் 11: 1-4
10	வி	புனித பிரான்சிஸ் பேர்ஜியோ	மலா 3: 13-20	லூக் 11: 5-13
11	வெ	புனித 23-ஆம் ஜான்	யோவே 1: 13-15, 2: 1-2	லூக் 11: 15-26
12	ச	புனித வில்பிரட்	யோவே 4: 12-21	லூக் 11: 27-28
13	ஞா	பொதுக்காலம் 28ம் ஞாபிறு	I. 2அர 5: 14-17 II. 2திமொ 2: 8-13	லூக் 17: 11-19
14	தி	புனித முதலாம் கலிஸ்டஸ்	உரோ 1: 1-7	லூக் 11: 29-32
15	செ	இயேசுவின் புனித தெரேசா	உரோ 1: 16-25	லூக் 11: 37-41
16	பு	புனித மார்கரெட் மரிய அலகோக், அருளாளர் அகுஸ்தீன் தேவாரம்பரம்பிஸ்	உரோ 2: 1-11	லூக் 11: 42-46
17	வி	அந்தியோக்கு நகர்ப் புனித இஞ்ஞாசியார்	உரோ 3: 21-30	லூக் 11: 47-54
18	வெ	புனித லூக்கா	2திமொ 4: 10-17	லூக் 10: 1-9
19	ச		உரோ 4: 13,16-18	லூக் 12: 8-12
20	ஞா	பொதுக்காலம் 29ம் ஞாபிறு	I. விப 17: 8-13 II. 2திமொ 3: 14, 4:2	லூக் 18: 1-8
21	தி	புனித இலாரியோன்	உரோ 4: 20-25	லூக் 12: 13-21
22	செ	புனித இரண்டாம் ஜான்பால்	உரோ 5: 12,15,17-21	லூக் 12: 35-38
23	பு		உரோ 6: 12-18	லூக் 12: 39-48
24	வி	புனித அந்தோணி மரிய கிளாரெட்	உரோ 6: 19-23	லூக் 12: 49-53
25	வெ		உரோ 7: 18-25	லூக் 12: 54-59
26	ச		உரோ 8: 1-11	லூக் 13: 1-9
27	ஞா	பொதுக்காலம் 30ம் ஞாபிறு	I. சீரா 35: 12-14, 16-18 II. 2திமொ 4: 6-8, 16-18	லூக் 18: 9-4
28	தி	புனிதர்கள் சீமோன், யூதா	எபே 2: 19-22	லூக் 6: 12-16
29	செ		உரோ 8: 18-25	லூக் 13: 18-21
30	பு	புனித ஜெரார்டு மாஜெல்லா	உரோ 8: 26-30	லூக் 13: 22-30
31	வி	புனித அல்போன்ஸ் ரொட்ரிக்	உரோ 8: 31-39	லூக் 13: 31-35